


جامعہ حقانیہ کاترجان

الحقانیہ

مجلد

سابقہ
سرگودھا

ربیع الثانی ۱۴۴۳ھ مارچ ۲۰۲۱ء



بانی: فقیہ العصر حضرت مولانا مفتی عبدالشکور زیدی قدس سرہ

146

مفتی سید عبدالقدوس ترمذی مدظلہم

کلمۃ الحق

پیش لفظ

رسالہ ”محمود احمد عباسی کے نظریات پر ایک تحقیقی نظر“

مؤلفہ: فقیہ العصر حضرت مفتی سید عبدالشکور ترمذی رحمۃ اللہ علیہ

یہ مضمون حضرت مدیر اعلیٰ مدظلہم نے حال ہی میں کتاب ”محمود احمد عباسی کے نظریات پر ایک تحقیقی نظر“ کے پیش لفظ کے طور پر تحریر فرمایا ہے جسے اس مرتبہ افادہ قارئین کے لیے بطور ادارہ یہ شائع کیا جا رہا ہے۔ (ادارہ)

بعد الحمد والصلوة:

حضرت نبی کریم صلی اللہ علیہ وسلم کا ارشاد گرامی ہے: ”وتفترق امتی علی ثلاث وسبعین ملة کلہم فی النار الا ملة واحدة، قالوا: من ہی یا رسول اللہ؟ قال: ما انا علیہ واصحابی“۔ (ترمذی)

اس ارشاد گرامی سے معلوم ہوا کہ اس امت میں بہت سے فرقے ہوں گے اور سب جہنمی ہوں گے، سوائے ایک جماعت اور طائفہ کے، وہ جنتی ہے۔ صحابہ کرام رضی اللہ عنہم نے جب آپ سے اس ناجی جماعت کے متعلق دریافت کیا تو آپ نے ”ما انا علیہ واصحابی“ فرما کر اس کی نشان دہی فرمادی۔ پتہ چلا کہ اہل السنۃ والجماعہ جنتی جماعت اور طائفہ ناجیہ ہے۔ اس جماعت حقہ کے عقائد و نظریات حق و سچ اور قرآن و سنت کے عین مطابق ہیں۔

اہل السنۃ والجماعہ کا اس پر اتفاق ہے کہ صحابہ کرام اور اہل بیت عظام رضی اللہ عنہم سے محبت رکھی جائے۔ جو شخص صحابہ کرام اور اہل بیت اطہار میں سے کسی سے

محبت نہ رکھتا ہو وہ سنی کھلانے کا مستحق نہیں ہے۔

صحابہ کرام یا اہل بیت عظام میں سے کسی سے بھی عداوت اور دشمنی رکھنے والا شخص رافضی یا خارجی ہے۔ اہل السنۃ والجماعۃ سے اس کا کوئی تعلق نہیں۔
صحابہ کرام رضی اللہ عنہم میں سے شیخین کریمین رضی اللہ عنہما کی دیگر صحابہ کرام پر فضیلت، حضرت سیدنا عثمان غنی رضی اللہ عنہ، اور اہل بیت میں سے سیدنا حضرت علی کرم اللہ وجہہ سے محبت کو اہل السنۃ کی علامات اور شعائر میں قرار دیا گیا ہے۔

آیت قرآنی: قل لا اسئلكم عليه اجرا الا المودة في القربیٰ
(پہ ۲ شوری) کی تفسیر لکھنے کے بعد ”آل رسول اللہ ﷺ کی تعظیم و محبت کا مسئلہ“ کے عنوان سے حضرت مفتی اعظم مولانا مفتی محمد شفیع دیوبندی رحمہ اللہ تحریر فرماتے ہیں:

”اوپر جو کچھ لکھا گیا ہے اس کا تعلق صرف اس بات سے ہے کہ آیت مذکورہ میں رسول اللہ ﷺ نے اپنی خدمت کے معاوضہ میں قوم سے اپنی اولاد کی محبت و عظمت کے لئے کوئی درخواست نہیں کی۔ اس کے یہ معنی کسی کے نزدیک نہیں کہ اپنی جگہ آل رسول مقبول ﷺ کی محبت و عظمت کوئی اہمیت نہیں رکھتی۔ ایسا خیال کوئی بد بخت گمراہ ہی کر سکتا ہے۔ حقیقت مسئلہ کی یہ ہے کہ رسول اللہ ﷺ کی تعظیم و محبت کا ساری کائنات سے زائد ہونا جزو ایمان بلکہ مدار ایمان ہے اور اس کے لئے لازم ہے کہ جس کو جس قدر نسبت قریبہ رسول اللہ ﷺ سے ہے، اس کی تعظیم و محبت بھی اسی پیمانے سے واجب و لازم ہونے میں کوئی شبہ نہیں۔ انسان کی صلیبی اولاد کو سب سے زیادہ نسبت قربت حاصل ہے۔ اس لئے ان کی محبت بلاشبہ جزو ایمان ہے۔ مگر اس کے یہ معنی نہیں کہ ازواجِ مطہرات اور دوسرے

صحابہ کرام رضی اللہ عنہم جن کو رسول اللہ ﷺ کے ساتھ متعدد قسم کی نسبتیں قربت اور قرابت کی حاصل ہیں ان کو فراموش کر دیا جائے۔

خلاصہ یہ ہے کہ حب اہل بیت و آل رسول ﷺ کا مسئلہ امت میں کبھی بھی زیر اختلاف نہیں رہا۔ باجماع و اتفاق ان کی محبت و عظمت لازم ہے۔ اختلاف وہاں پیدا ہوتا ہے جہاں دوسروں کی عظمتوں پر حملہ کیا جاتا ہے۔ ورنہ آل رسول ﷺ ہونے کی حیثیت سے عام سادات خواہ ان کا سلسلہ نسب کتنا ہی بعید بھی ہو، ان کی محبت و عظمت عین سعادت و اجر و ثواب ہے۔ اور چونکہ بہت سے لوگ اس میں کوتاہی برتنے لگے اس لئے امام شافعی رحمہ اللہ نے چند اشعار میں اس کی سخت مذمت فرمائی۔ وہ اشعار یہ ہیں اور درحقیقت یہی امت کا مسلم و مذہب ہے ۷

یارا کبا قف بالمحصب من منی واهتف بساکن خیفھا والناھض
سحرا اذا فاض الحجیج الی منی فیضا کملتظم الفرات الفائض
ان کان رفضنا حب آل محمد فلیشهد الثقلان انی رافضی

اے شہسوار! منیٰ کی وادی محصب کے قریب رک جاؤ اور جب صبح کے وقت عازمین حج کا سیلاب ایک ٹھانٹھیں مارتے ہوئے دریا کی طرح منیٰ کی طرف روانہ ہو تو اس علاقہ کے ہر باشندے اور ہر راہرو کو پکار کر کہ دو کہ اگر صرف آل محمد ﷺ کی محبت ہی کا نام رفض ہے تو اس کائنات کے تمام جنات و انسان گواہ رہیں کہ میں بھی رافضی ہوں۔ (معارف القرآن ج ۷، ص ۶۹۲)

حضرات صحابہ کرام اور اہل بیت اطہار رضوان اللہ علیہم اجمعین کے بارہ میں اہل حق اہل السنۃ والجماعہ کے عقیدہ کی وضاحت کرتے ہوئے حضرت شاہ ولی اللہ محدث دہلوی رحمہ اللہ یوں رقم طراز ہیں :

ونشهد بالجنة والخير للعشرة المبشرة وفاطمة و خديجة وعائشة والحسن والحسين رضى الله عنهم ونوقرهم ونعترف بعظم محلهم في الاسلام وكذلك اهل بدر واهل بيعة الرضوان وابو بكر الصديق امام حق بعد رسول الله صلى الله عليه وسلم ثم عمر ثم عثمان ثم على رضى الله عنهم ثم تمت الخلافة وبعده ملك عضوض۔ وابو بكر رضى الله عنه افضل الناس بعد رسول الله صلى الله عليه وسلم ثم عمر۔۔۔۔ ونكف السنتنا عن ذكر الصحابة الا بخير وهم ائمتنا وقادتنا في الدين وسبهم حرام وتعظيمهم واجب۔

(ماصبی سازش ص ۲۸ بحوالہ تفہیمات الہیج نمبر ۲ ص ۱۲۸)

ترجمہ : اور ہم حضرات عشرہ مبشرہ حضرت فاطمہ حضرت خدیجہ حضرت عائشہ حضرت حسن حضرت حسین علیہ السلام ان سب حضرات کے حق میں ان کے جنتی ہونے کی اور برگزیدہ ہونے کی شہادت دیتے ہیں۔ ان کی توقیر کرتے ہیں اور اسلام میں جو ان حضرات کا بڑا درجہ ہے اس کا اعتراف کرتے ہیں۔ اور اسی طرح سے ان حضرات کے بارہ میں بھی کہ جو غزوہ بدر اور بیعت رضوان میں شریک ہوئے۔ اور آنحضرت علیہ السلام کے بعد خلیفہ برحق حضرت ابو بکر صدیق تھے پھر عمر پھر عثمان پھر علی علیہ السلام پھر خلافت نبوت کی مدت ختم ہو گئی اور اس کے بعد کاٹ کھانے والی بادشاہی کا دور شروع ہوا اور ابو بکر رضی اللہ تعالیٰ عنہ رسول اللہ صلی اللہ علیہ وسلم کے بعد اس امت میں سب سے افضل ہیں اور پھر آپ کے بعد حضرت عمر رضی اللہ تعالیٰ عنہ۔ اور صحابہ کرام رضی اللہ تعالیٰ عنہم کے بارہ میں بجز ذکر خیر کے ہم اپنی زبانیں بند رکھیں گے وہ دین میں ہمارے پیشوا اور مقتدا ہیں ان کو برا کہنا حرام ہے اور ان کی تعظیم کرنا واجب ہے۔

حضرت مجدد الف ثانی شیخ احمد سرہندی نور اللہ مرقدہ محبت اہل بیت عظام کی اہمیت سے متعلق ارشاد فرماتے ہیں :

”بر سر اصل سخن برویم چگونہ عدم محبت اہل بیت در حق اہل سنت گمان بردہ شود کہ آل محبت نزد آل بزرگواراں جزو ایمان است و سلامتی خاتمہ را بر سوخ آں محبت مربوط ساختہ اند۔ والد بزرگواراں فقیر کہ عالم بودند بعلم ظاہری و بعلم باطنی در اکثر اوقات ترغیب بمحبت اہل بیت می فرمودند و می فرمودند کہ ایں محبتے را در سلامتی خاتمہ مدخلے است عظیم نیت رعایت آں باید نمود در مرض موت ایشاں ایں فقیر حاضر بود چوں معاملہ ایشاں بیاد ایشاں داد و ازاں محبت استفسار نمود در آن ننمودی فرمودند کہ غرق محبت اہل بیتم شکر خداوند عز و جل در آں وقت بجا آورده شد۔ محبت اہل بیت سرمایہ اہل سنت مخالفان ازیں معنی غافل اند و از محبت متوسط ایشاں جاہل جانب افراط را خود اختیار کرده اند و ما وراء افراط را تفریط انگاشته حکم بخروج نموده اند و مذہب خوارج انگاشته اند ندانستہ اند کہ میان افراط و تفریط حدے است و سط کہ مرکز حق است و موطن صدق کہ نصیب اہل سنت گشته است شکر اللہ سعیم۔

(مکتوبات امام ربانی حصہ ششم دفتر دوم مکتوب ۲۶ ص ۷۷)

و حضرت امام حسن افضل است از امام حسین علیہ السلام و علماء اہل سنت در علم و اجتہاد حضرت عائشہ رضی اللہ تعالیٰ عنہا بر حضرت فاطمہ رضی اللہ تعالیٰ عنہا فضیلت میدہند حضرت شیخ عبدالقادر جیلانی قدس سرہ در کتاب غنیہ حضرت عائشہ را تقدیم میدہد و آنچہ معتقد ایں فقیر است آن است کہ حضرت عائشہ در علم و اجتہاد پیش قدم است و حضرت فاطمہ در زہد و تقوی و انقطاع پیش او لہذا حضرت فاطمہ را بتول می گفتند کہ صیفہ مبالغہ است در انقطاع و حضرت عائشہ مرجع فتاوی صحابہ بودہ است رضوان اللہ تعالیٰ علیہم اجمعین بیچ مشکلی در

علم بر اصحاب پیغمبر علیہ وعلیہم الصلوٰۃ والتسلیمات پیش نمی آمد مر آنکہ حل آنزد عائشہ بود رضی اللہ تعالیٰ عنہا۔ (مکتوبات دفتر دوم ص ۴۹ مکتوب ۶۷)

اس عبارت میں حضرت مجدد الف ثانی رحمۃ اللہ علیہ اور ان کے والد گرامی حضرت شیخ عبدالاحد رحمۃ اللہ علیہ جو قطب عالم حضرت شیخ عبدالقدوس لنگوی رحمۃ اللہ علیہ سے بیعت اور آپ کے جانشین حضرت خواجہ رکن الدین رحمۃ اللہ علیہ کے خلیفہ تھے کا موقف اہل بیت کرام کے متعلق واضح ہے۔

یہ عبارت چونکہ فارسی میں ہے اردو خواں حضرات کی سہولت کے لیے ہم کتاب تذکرہ حضرت مجدد الف ثانی سے اس کا اردو ترجمہ پیش کرتے ہیں۔

اہل بیت عظام

اب ہم اصل بات بیان کرتے ہیں اور کہتے ہیں کہ اہل بیت کی محبت کا نہ ہونا اہل سنت کے حق میں کس طرح گمان کیا جاسکتا ہے جب کہ یہ محبت ان بزرگواران کے نزدیک ایمان کا جزو ہے اور خاتمہ کی سلامتی اس محبت کے راسخ ہونے پر وابستہ ہے۔ اس فقیر کے والد بزرگوار جو کہ ظاہری و باطنی علوم کے عالم تھے اکثر اوقات اہل بیت کی محبت کے لئے ترغیب فرمایا کرتے تھے اور فرمایا کرتے تھے کہ اس محبت کو خاتمہ کی سلامتی میں بڑا دخل ہے اس کی بڑی رعایت کرنی چاہئے۔ ان کے مرض الموت میں یہ فقیر حاضر تھا جب ان کا معاملہ انجام کو پہونچا اور اس جہاں کا شعور کم ہو گیا تو اس وقت اس فقیر نے ان کی بات (محبت اہل بیت) کو انہیں یاد دلایا اور اس محبت کے بارہ میں ان سے دریافت کیا تو اس بے خودی کے عالم میں انہوں نے فرمایا کہ میں اہل بیت کی محبت میں غرق ہوں اس وقت میں اللہ تعالیٰ کا شکر بجالایا۔

اہل بیت کی محبت اہل سنت والجماعت کا سرمایہ ہے۔ مخالف لوگ اس حقیقت سے بے خبر ہیں اور ان کی محبت متوسط سے جاہل ہیں۔ مخالفوں نے اپنی افراط کی جانب کو اختیار کیا ہے اور افراط کے سوا کوئی تفریط خیال کر کے خروج کا حکم کیا ہے اور خوارج کا مذہب سمجھا ہے۔ نہیں جانتے کہ افراط و تفریط کے درمیان حد وسط ہے جو حق کامرکز اور صدق کا موطن ہے جو اہل سنت والجماعت شکر اللہ سعیم کو نصیب ہوا ہے۔

حضرت فاطمہ ؓ و حضرات حسنین ؓ کی فضیلت

حضرت امام حسن ؓ حضرت امام حسین ؓ سے افضل ہیں۔ علماء اہل سنت والجماعت حضرت عائشہ صدیقہ ؓ کو علم و اجتہاد میں حضرت فاطمہ ؓ پر فضیلت دیتے ہیں۔ حضرت شیخ عبد القادر جیلانی قدس سرہ اپنی کتاب غنیۃ الطالبین میں حضرت عائشہ ؓ (حضرت مولف تذکرہ مجدد الف ثانی نے یہاں ترجمہ میں حضرت فاطمہ ؓ کا نام مبارک لکھا ہے جبکہ اصل فارسی مکتوب گرامی میں جیسا کہ عبارت سے ظاہر ہے حضرت عائشہ ؓ کا اسم گرامی ہے۔ اور یہی صحیح معلوم ہوتا ہے۔ اس لئے ہم نے اصل کے مطابق یہی نام ترجمہ میں لکھ دیا ہے فافہم۔ واللہ اعلم۔ ۱۲ منہ) کو مقدم سمجھتے ہیں۔ لیکن فقیر کا جو اعتقاد ہے وہ یہ ہے کہ حضرت عائشہ ؓ علم و اجتہاد میں پیش قدم ہیں اور حضرت فاطمہ ؓ کو بتول کہتے ہیں۔ جو انقطاع میں مبالغہ کا صیغہ ہے اور حضرت عائشہ ؓ اصحاب کرام کے فتاویٰ کا مرجع تھیں۔ پیغمبر علیہ الصلوٰۃ والسلام کے اصحاب کرام کو علم میں جو مشکل پیش آتی تھی حضرت عائشہ کی خدمت میں اس کا حل طلب کرتے تھے۔

(تذکرہ حضرت مجدد الف ثانی ص ۵۳۱)

صحابہ کرام اور اہل بیت عظام ؓ سے متعلق اہل السنۃ والجماعۃ کا یہی

موقف ہے جو قرآن و سنت کے عین مطابق ہے۔ لیکن اس کے برخلاف روافض نے جب اہل بیت کی آڑ میں حضرات صحابہ کرام رضی اللہ عنہم کو مورد طعن ٹھہرایا، ان پر سب و شتم اور لعنت کو جائز قرار دے دیا۔

دوسری طرف خوارج نے صحابہ کرام رضی اللہ عنہم کے دفاع کے نام پر حضرات اہل بیت عظام (جن کی عظمت و محبت ہر مسلمان کے ایمان کا حصہ ہے) کے حق میں سخت کوتاہی کی اور ان کو برا بھلا کہنا شروع کر دیا۔ یہ دونوں گروہ یقیناً حق سے دور اور اہل السنۃ والجماعۃ سے خارج ہیں۔ اہل سنت والجماعت کا ان سے کوئی تعلق نہیں ہے۔ لیکن فتنوں کے اس دور میں خارجیت، سبائیت، رافضیت مختلف شکل و صورت اختیار کر کے مسلمانوں کو راہ اعتدال اور صراطِ مستقیم سے برگشتہ کرنے کی پوری کوشش میں مصروف ہے۔ چنانچہ ماضی قریب میں جناب سید ابوالاعلیٰ مودودی صاحب بانی جماعت اسلامی اور جناب محمود احمد عباسی صاحب مؤلف کتاب ”خلافت معاویہ و یزید“ نے اپنے اپنے انداز میں اس فریضہ کو ادا کر کے خارجیت اور رافضیت کی ترجمانی کی ہے۔

حق تعالیٰ بہت بہت جزائے خیر دے ان علماء حق کو جنہوں نے ہر دور میں باطل عقائد و نظریات کا رد کیا اور احقاقِ حق کا فریضہ بحسن و خوبی ادا کر کے مسلک اہل السنۃ والجماعۃ کی ترجمانی کا حق ادا کیا اور اہل السنۃ والجماعۃ کے منتقہ مسلک کے خلاف لکھے جانے والے افکار و نظریات کا رد فرمایا۔ شکر اللہ مساعیہم الجمیلۃ و جزاہم اللہ تعالیٰ خیر الجزا، آمین۔

کتابِ خدا ”محمود احمد عباسی کے نظریات پر تحقیقی نظر“ بھی اسی سنہری سلسلہ کی ایک کڑی ہے۔ اس کتاب کے ابتدائی حصہ میں اگرچہ مودودی صاحب کے

نظریات پر بھی رد کیا گیا ہے لیکن وہ صرف ضمناً و تمہیداً ہے۔ اصل مقصود محمود احمد عباسی امروہی صاحب کے غلط و باطل نظریات کا رد ہے۔ مودودی صاحب کے افکار و نظریات پر رد کے لئے قارئین حضرت والد گرامی رحمۃ اللہ علیہ کا مستقل رسالہ ”ابوالاعلیٰ مودودی کے نظریات پر تحقیقی نظر“ ملاحظہ فرمائیں۔

محمود احمد عباسی امروہی نے جب اپنے باطل نظریات کی نشر و اشاعت کے لئے کتاب ”خلافت معاویہ و یزید“ شائع کی جس میں حضرات اہل بیت عظام علیہم السلام پر بے جا اعتراضات اور ان کی شان اقدس میں گستاخی کی گئی ہے تو حضرات علماء کرام نے بروقت اس کی تردید فرمائی۔ حضرت والد ماجد فقہ العسریادگار اسلاف مولانا مفتی سید عبدالشکور ترمذی رحمۃ اللہ علیہ نے بھی اپنے خاص ذوق اور مسلک اعتدال کی ترجمانی کرتے ہوئے یہ کتاب تحریر فرمائی۔ اور کتاب ”خلافت معاویہ و یزید“ میں مؤلف کتاب امروہی صاحب نے اہل بیت حضرت سیدنا علی المرتضیٰ کرم اللہ وجہہ اور سیدۃ النساء اہل الجنتہ حضرت فاطمہ علیہا السلام نیز سیدنا حضرت حسن و حسین علیہم السلام کی مقتضات اور یزید کے دفاع اور مقبہت بیان کرتے ہوئے خارجیت کی جو ترجمانی کی ہے، حضرت والد گرامی قدس سرہ نے دلائل و براہین کی روشنی میں اس کا رد فرما کر امروہی صاحب کے دلائل کی حقیقت کو واضح فرما دیا ہے۔ اس ضمن میں اگرچہ فقہ یزید کے مسئلہ پر بھی بحث کی گئی ہے لیکن اس مسئلہ پر حضرت رحمۃ اللہ علیہ نے ایک مستقل رسالہ تحریر فرمایا ہے جو ”فقہ یزید“ کے نام سے مکرمی جناب رضوان نفیس صاحب بار بار شائع فرما رہے ہیں۔ لہذا اس مسئلہ کی مزید تفصیلات اس رسالہ میں ملاحظہ فرمائیں۔

کتاب خدا حضرت والد صاحب نور اللہ مرقدہ نے آج سے پینتالیس سال قبل

۱۹۶۷ء میں تحریر فرمادی تھی لیکن طباعت و اشاعت کا انتظام نہ ہونے کی وجہ سے شائع نہ ہو سکی۔ گزشتہ سال ”مجلہ الحقانیہ سہ ماہی“ میں پہلی بار قسط وار شائع ہوئی۔ احقر کا عرصہ سے خیال تھا کہ مستقلاً بھی اس کی اشاعت ہو جائے۔ حال ہی میں حضرت اقدس سید نفیس الحسینی رحمۃ اللہ علیہ کے خادم خاص محب محترم جناب رضوان نفیس صاحب زید مجد ہم سے اس کا ذکر آیا تو انہوں نے بڑے شوق اور محبت سے اس کی اشاعت کی ذمہ داری لی اور ساتھ ہی احقر سے بطور ابتدائیہ کچھ لکھنے کی فرمائش بھی کی۔ چنانچہ احقر نے یہ چند سطور ان ہی کی فرمائش پر لکھی ہیں۔ دل سے دعا ہے کہ حق تعالیٰ جناب محترم رضوان نفیس صاحب کو اپنے مشن میں مزید درمزیہ ترقی عطا فرمائیں اور اس کتاب کی طباعت پر جزائے خیر سے نوازیں۔ نیز دفاع صحابہ کرام و اہل بیت عظام کی ان کاوشوں کو حق تعالیٰ قبول فرمائیں اور گرم گشتگانِ راہ ہدایت کے لئے ہدایت کا سبب بنائیں آمین۔ وما ذالک علی اللہ بعزیز۔ فقط

احقر عبدالقدوس ترمذی غفرلہ

۲۵/ ذوالحجہ ۱۴۳۳ھ

مولانا منظور احمد نعمانی رحمۃ اللہ علیہ

درس حدیث

عن عبد الله بن مسعود ان رسول الله صلى الله عليه وسلم قال
ما من نبى بعثه الله تعالى فى امة قبلى الا كان له من امة حواريون
واصحاب ياخذون بسنته ويقتدون بامرهم ثم انها تخلف من بعدهم
خلف يقولون ما لا يفعلون ويفعلون ما لا يؤمرون، فمن جاهدكم بیده
فهو مومن ومن جاهدكم بلسانه فهو مومن ومن جاهدكم بقلبه فهو
مومن وليس وراء ذلك من الايمان حبة خردل۔ (رواه مسلم)

حضرت عبد اللہ بن مسعود رضی اللہ عنہ سے روایت ہے کہ رسول اللہ ﷺ نے
فرمایا: اللہ نے جو نبی بھی مجھ سے پہلے کسی امت میں بھیجا تو اس کے کچھ حواری اور
لائق اصحاب ہوتے تھے، جو اس کے طریقے پر چلتے اور اس کے حکم کی پیروی کرتے
تھے، پھر ایسا ہوتا تھا کہ ان کے نالائق پسماندگان ان کے جانشین ہوتے تھے، اور ان کی
حالت یہ ہوتی تھی کہ وہ کہتے تھے جو خود نہیں کرتے تھے، (مطلب یہ ہے کہ لوگوں کو
تو اچھے کام کرنے کو کہتے تھے اور خود وہ کام نہیں کرتے تھے، یا مطلب یہ ہے کہ
کرنے کے جو کام، وہ نہیں کرتے تھے ان کے متعلق لوگوں سے کہتے تھے کہ ہم کرتے
ہیں، گویا اپنی میسخت اور اپنا تقدس قائم رکھنے کے لیے وہ جھوٹ بھی بولتے تھے) اور
جن کاموں کا ان کو حکم نہیں دیا گیا تھا ان کو کرتے تھے (یعنی اپنے پیغمبر کی سنتوں اور
اس کے اوامر و احکام پر تو وہ عامل نہ تھے، مگر وہ معصیات و بدعات جن کا ان کو حکم نہیں
دیا گیا تھا ان کو خوب کرتے تھے) تو جس نے ان کے خلاف اپنے دست و بازو سے جہاد

کیا وہ مومن ہے اور جس نے (بدرجہ مجبوری) صرف زبان ہی سے ان کے خلاف جہاد کیا وہ بھی مومن ہے اور جس نے (جہاد باللسان سے بھی عاجز رہ کر) صرف دل ہی سے ان کے خلاف جہاد کیا (یعنی دل میں ان سے نفرت کی اور ان کے خلاف غیظ و غضب رکھا) تو وہ بھی مومن ہے، لیکن اس کے بغیر رائی کے دانہ کے برابر بھی ایمان نہیں ہے۔

تشریح

حدیث کا مطلب اور اس کی روح یہی ہے کہ انبیاء ﷺ اور بزرگان دین کے جانشینوں اور نام لیواؤں میں جو غلط کار اور بدکردار ہوں، جو دوسروں کو تو اعمال خیر کی دعوت دیتے ہوں، لیکن خود بے عمل اور بد عمل ہوں ان کے خلاف حسب استطاعت ہاتھ سے یا زبان سے جہاد کرنا، اور کم از کم دل میں اس جہاد کا جذبہ رکھنا، ایمان کے خاص شرائط اور لوازم میں سے ہے، اور جو شخص اپنے دل میں بھی اس جہاد کا جذبہ نہ رکھتا ہو، اس کا دل ایمان کی حرارت اور اس کے سوز سے گویا بالکل ہی خالی ہے۔ لیس وراء ذلك من الايمان حبة خردل کا یہی مطلب ہے اور اگلی حدیث میں اسی کو اضعف الايمان (ایمان کا ضعیف ترین درجہ) فرمایا گیا ہے۔

ملفوظ رہے کہ اس حدیث میں انبیاء ﷺ اور بزرگان دین کے ماخلف اور مالاتق جانشینوں کے خلاف جہاد کا جو حکم ہے، اس کا مطلب صرف یہ ہے کہ ان کو درست کرنے کی اور صحیح راستے پر لانے کی کوشش کی جائے، اور اگر اس سے مایوسی ہو تو ان کے برے اثرات سے اللہ کے بندوں کو بچانے کے لیے ان کی جھوٹی میسخت اور ان کے موروٹی اثر و اقتدار کو ختم کرنے کی جدوجہد کی جائے۔

(معارف الحدیث ج ۱ ص ۱۴۸)

مرسلہ : محمد صدیق عفا اللہ عنہ

ملفوظات حکیم الامت رحمہ اللہ

بقلم : حضرت مولانا جلیل احمد شیروانی صاحب رحمہ اللہ

فرمایا کہ میں ایک مسئلہ کی تحقیق کرتا ہوں وہ یہ کہ کسی خاص شخص کے ساتھ اعتقاد رکھنا اور اس کو اللہ والا سمجھنا تو ضروری نہیں، مگر یہ اعتقاد رکھنا واجب ہے کہ دنیا اللہ والوں سے خالی نہیں کوئی نہ کوئی اللہ تعالیٰ کا بندہ دنیا میں ضرور موجود ہے۔ اس کے خلاف اعتقاد جائز نہیں، کیونکہ اتنی مقدار منصوص ہے۔

ایک مولوی صاحب نے جو کہ حضرت کے مجازین میں سے ہیں فرمایا کہ بے وقوف آدمی گواہ اپنے لیے عقل مند شریعے سے اچھا ہو مگر دوسروں کے لیے کچھ مفید نہیں کہ اس سے دوسروں کی تربیت نہیں ہو سکتی، فرمایا جی دوسروں کی تربیت کو کیوں دیکھے بس وہ مذاق رکھے ۔

احمد تو عاشقی، میسخت تراپہ کار دیوانہ باش سلسلہ شدہ شدہ شدہ شدہ بڑی بات یہ ہے کہ آخرت میں جوتیوں سے نجات رہے کیسی دوسروں کی تربیت اور کیسی دوسروں کی اصلاح۔

فرمایا ایک مولوی صاحب کا سہارنپور سے خط آیا، انہوں نے لکھا ہے کہ بغیر تکلیف اور مصیبت کے صبر کی فضیلت کیسے حاصل ہو سکتی ہے تو کیا وہ قصداً مصیبت اور تکلیف کو اختیار کرے، یعنی قصداً ایسا کام کرے کہ جس سے مصیبت اور تکلیف پیش آئے؟ فرمایا کہ اعمال مطلوبہ دو قسم کے ہیں ایک وہ جو کسی شرط کے ساتھ مشروط نہیں مثلاً نماز، روزہ اور بعض اعمال مشروط ہیں شرائط کے ساتھ مثلاً زکوٰۃ کہ یہ مشروط ہے مال ہونے پر تو صبر اسی قسم کے اعمال سے ہے جو مشروط ہے بلاء و مصیبت

کے ساتھ اور اس وقت جبکہ مصیبت اور بلا نہ ہوا جرحاصل کرنے کے لیے صرف یہ کافی ہے کہ یہ ارادہ رکھے کہ بلا مصیبت کے وقت صبر کریں گے۔

ایک صاحب نے کہا کہ ایک شخص نے کہا کہ اب کوئی بزرگ رہا نہیں، فرمایا یہ دریافت کرنا چاہیے کہ بزرگی سے تمہاری کیا مراد ہے، اگر ریاضت و مجاہدہ مراد ہے تو بے شک اب پہلے سے ریاضت کرنے والے نہیں رہے اور اگر بزرگی سے مراد مقبولیت عند اللہ تعالیٰ ہے تو اب بھی ہزاروں ہیں اور ریاضت و مجاہدہ خود مقصود تھوڑا ہی ہے، ریاضت و مجاہدہ سے تو بس یہ مقصود ہے کہ نفس کی سرکشی کم ہو جائے اور طاعت میں آسانی سے لگ سکے، سو خود نفوس میں بھی پہلی سے قوت سرکشی کی نہیں رہی، نہ اب پہلے سے قوی رہے اس لیے مجاہدہ کی کمی مضر بھی نہیں۔ فرمایا مجاہدہ تو یہ ہے کہ نفس کے خلاف کرے، باقی قلب کے خلاف نہ کرے، جب نفس سے مجرد اس کی خواہش ہو لیکن یہ معلوم کرنا کہ یہ نفس کی خواہش ہے یا قلب کی یہ بڑے مبصر کا کام ہے ہر شخص نہیں سمجھ سکتا۔ اسی نہ سمجھ سکے کے سلسلہ میں فرمایا یہاں خانقاہ میں جو لوگ اپنی اصلاح کا کام کرتے ہیں ان سے دریافت کرنے سے معلوم ہو سکتا ہے بعض حالات ایسے پیش آتے ہیں کہ قیامت تک ان کی سمجھ میں نہیں آسکتے تھے، بعض حالات کی نزاکت ایسی ہے کہ اس میں بالکل ذکر و شغل ترک کر دیا جاتا ہے۔

۱۹۱۵ء کے قریب کے زمانہ میں ایک بار سفر میں جبکہ تھانہ بھون سے مانوٹہ تشریف لے جا رہے تھے، تو مولوی محمد عمر صاحب کٹھوری اور احقر کی موجودگی میں ریل میں بیٹھے ہوئے فرمایا کہ میرے پاس رہ کر دو شخص مجھ سے بدظن نہیں ہو سکتے ایک تو وہ جو پورا عاقل ہو کہ میرے ہر فعل کی حکمت اس کی سمجھ میں آجائے یا وہ پورا عاشق ہو کہ میرا جو فعل بھی ہو اس کی نظر محبت میں بالکل مناسب اور بجا ہو۔

فقہ العصر مفتی سید عبدالشکور ترمذی رحمۃ اللہ علیہ

تذییر الناس اور حضرت خواجہ قمر الدین سیالوی مرحوم

حضرت خواجہ قمر الدین سیالوی مرحوم نے حجۃ الاسلام حضرت مولانا محمد قاسم نانوتوی رحمۃ اللہ علیہ کی کتاب ”تذییر الناس“ کی واضح طور پر تائید فرمائی تھی، بعض لوگوں نے اس کی ایک عبارت کی بنا پر بلاسوچے سمجھے حضرت نانوتوی رحمۃ اللہ علیہ پر ختم نبوت زمانی کے انکار کا الزام عائد کیا تھا، حضرت خواجہ صاحب نے اپنی تحریر میں اس کی تردید فرمائی اور عبارت پر غور و خوض کے بعد معترضین کا رد فرمایا۔ بعد میں ایک دوورقی تحریر حضرت خواجہ صاحب مرحوم کی طرف منسوب کر کے بعض حضرات نے تقسیم کی جس سے یہ تاثر دیا گیا کہ حضرت خواجہ صاحب نے حضرت نانوتوی رحمۃ اللہ علیہ کے متعلق دیے گئے پہلے فتویٰ سے رجوع کر لیا ہے۔ حضرت فقہ العصر رحمۃ اللہ علیہ نے اپنے اس مضمون میں اس دوورقی تحریر کا منصفانہ جائزہ لے کر ثابت فرمایا ہے کہ حضرت خواجہ صاحب سیالوی مرحوم کا پہلا فتویٰ ہی واقعہ کے مطابق اور صحیح ہے۔ (ادارہ)

بسم الله الرحمن الرحيم

الحمد لله والصلوة والسلام على من لا نبي بعده وعلى آله

واصحابه اجمعين وعلى من تبعهم باحسان الى يوم الدين

اما بعد! کچھ دن سے دوورقیہ ایک قلمی تحریر کا فوٹو نظر سے گزرا، جس میں ”تذییر الناس“ سے متعلق دو مختلف فتوؤں کا ذکر کیا گیا ہے۔ پہلے استفتاء کا ذکر ان لفظوں میں کیا گیا ہے کہ:

”کچھ عرصہ ہوا فقیر کے پاس ایک استفتاء پہنچا کہ زید یہ کہتا ہے کہ خاتم النبیین کے معنی صرف آخری نبی اگر نہ بھی لیا جائے بلکہ یہ معنی بھی کر لیا جائے کہ تمام انبیاء کرام حضور اقدس صلی اللہ علیہ وسلم کے انوار و فیوض سے مقتبس ہیں تو نہایت مناسب ہوگا کیا زید پر فتویٰ کفر لگایا جاسکتا ہے یا نہ؟ جواب لکھا کہ اس قول پر زید کو کافر نہ کہا جائے گا۔“

اس کے بعد اس دو ورق میں لکھا ہے کہ:

”بعد میں سا گیا کہ بعض علماء اہل سنت نے اس فقیر کے اس فتویٰ کو اس وجہ سے ناپسند کیا ہے کہ مولوی قاسم نانوتوی کے رسالہ ”تہذیر الناس“ کی اس نوعیت کی عبارت پر علماء اہل سنت نے کفر کا فتویٰ دیا ہے، چنانچہ رسالہ مذکور کا مطالعہ کیا تو تہذیر الناس کی عبارت اور اس استفتاء کی عبارت میں فرق بعید ثابت ہوا الخ“۔

اس کے متعلق گزارش ہے کہ مؤخر الذکر دو ورق تحریر اگر واقعی پیر سیال کی ہی ہے تو پھر اس کی عبارت سے صاف طور پر عیاں ہے کہ یہ تحریر ”بعض علماء اہل سنت“ کی ناپسندیدگی کی وجہ سے لکھی گئی ہے، پیر سیال کا اپنا نظریہ ”تہذیر الناس“ اور اس کے مصنف مولانا محمد قاسم نانوتوی کے متعلق وہی تھا جو انہوں نے اپنی پہلی تحریر میں لکھا تھا، جس کے الفاظ یہ ہیں، پیر سیال لکھتے ہیں:

”میں نے ”تہذیر الناس“ کو دیکھا، میں مولانا محمد قاسم صاحب کو اعلیٰ درجہ کا مسلمان سمجھتا ہوں، مجھے فکر ہے کہ میری حدیث کی سند میں ان کا نام موجود ہے۔ خاتم النبیین کے معنی بیان کرتے ہوئے جہاں مولانا کا دماغ پہنچا ہے وہاں تک معترضین کی سمجھ نہیں گئی۔ قضیہ فرضیہ کو قضیہ واقعیہ حقیقیہ سمجھ لیا گیا ہے“ (ذول کی آواز ص ۱۱۶)

(۱) اس تحریر میں پیر سیال نے ”تہذیر الناس“ کو دیکھ کر کتاب کے مصنف

کی تعریف کی ہے اور اس کو اعلیٰ درجہ کا مسلمان قرار دیا ہے، اور اعلیٰ درجہ کے مسلمان کو ہی ولی اللہ کہا جاتا ہے، اسی لیے پیر سیال اس پر فخر کر رہے ہیں کہ ان کی حدیث کی سند میں مولانا محمد قاسم نانوتوی کا نام موجود ہے۔ کیونکہ پیر سیال نے مولانا عبید اللہ سندھی سے حدیث کی سند حاصل کی تھی، اور مولانا سندھی شیخ الہند مولانا محمود حسن دیوبندی کے شاگرد تھے، اور وہ مولانا محمد قاسم نانوتوی کے شاگرد تھے، اس طرح مولانا محمد قاسم نانوتوی کا نام

پیر سیال کی سند حدیث میں موجود ہے، مولانا محمد قاسم نانوتوی پیر سیال کے پڑاوا استاد ہوتے ہیں، اور پیر سیال کو بجا طور پر اس پر فخر تھا کہ ان کی سند حدیث میں ایسے اعلیٰ درجہ کے مسلمان اور ولی اللہ کا نام موجود ہے۔ امید ہے کہ وہ سند اب بھی دربار سیال میں موجود ہوگی اس کو ضائع نہیں کیا ہوگا۔ خواجہ قمر الدین صاحب بھی اس کے چشم دید گواہ ہیں ان سے معلوم کر لیا جائے۔ پیر سیال کی وفات کے بعد اور لوگوں کے علاوہ انہوں نے بھی اس سند کا تذکرہ کیا تھا۔

اب جو شخص کہتا ہے کہ پیر سیال ”نہ کسی دیوبندی مولوی کے مرید نہ ان کے شاگرد“ یہ بالکل جھوٹ بات ہے، کیا کوئی ہوش مند شخص اپنے استاد حدیث کے خلاف کفر کا فتویٰ لگا سکتا ہے؟ خصوصاً جبکہ پیر سیال کے استاذ گرامی جناب مولانا معین الدین صاحب اجیری احمد رضا خان بریلوی کے محبوب مشغلہ تکفیر اور تفریق بین المسلمین کو ناپسند کرتے تھے۔

کیا پیر سیال کے علم میں یہ بات نہ آئی ہوگی؟ یقیناً پیر سیال کے علم میں مولانا معین الدین کی ناپسندیدگی ہوگی۔ پھر وہ اپنے استاذ گرامی کے منشاء کے خلاف کیسے ایسا اقدام کر سکتے تھے؟

(۲) پیر سیال نے لکھا ہے کہ: ”خاتم النبیین کے معنی بیان کرتے ہوئے جہاں مولانا (محمد قاسم) کا دماغ پہنچا ہے وہاں تک معترضین کی سمجھ نہیں گئی۔“ اس سے واضح ہے کہ پیر سیال کو معترضین کے اعتراض کا علم اس وقت بھی تھا جب وہ پہلی تحریر لکھ رہے تھے، مگر اس وقت انہوں نے مولانا قاسم رحمۃ اللہ علیہ کے خاتم النبیین کے بیان کردہ معنی پر اعتراض کو معترضین کی کم سمجھی اور ان کے فہم کی نارسائی کا نتیجہ قرار دیا تھا۔

اس لیے یہ کیسے باور کیا جاسکتا ہے کہ پہلے تو مولانا محمد قاسم رحمۃ اللہ علیہ کے دماغ کو اعلیٰ درجہ پر بتلایا گیا ہو، اب دوسری تحریر میں اس کو ”کودک نادان“ کہہ دیا گیا ہو، اور یہ عذر بھی کیسے صحیح سمجھ لیا جائے کہ پہلے استفتاء اور تذییر الناس کی عبارت میں فرق بعید ثابت ہونے کی بنا پر دونوں تحریروں میں فرق ہو گیا۔ اس لیے کہ پہلی تحریر بھی ”تذییر الناس“ کو دیکھ کر ہی لکھی گئی تھی، اس وقت تو اس ”کودک نادان“ کی بات اس کے دماغ کی رسائی اور معترضین کی سمجھ کی ماریٹائی کی بات تھی، معلوم نہیں بعد میں کس ”کودک نادان“ نے اس عالی دماغ کو ”کودک نادان“ لکھنے کا سبق دے کر بمصداق آیت و جزاء سیئۃ سیئۃ بمثلھا خود کو ”کودک نادان“ کہلانے کا مستحق بنالیا۔

اگر پہلے استفتاء کا جواب تذییر الناس کے دیکھے بغیر دیا جاتا تو پھر تو یہ بات درست ہوتی کہ دوسری تحریر کتاب کو دیکھ کر لکھی گئی ہے اس لیے دونوں میں فرق ہو گیا مگر عجیب بات تو یہ ہے کہ پہلی تحریر میں بھی اقرار ہے کہ میں نے ”تذییر الناس“ کو دیکھا، اب ایک دفعہ دیکھا تو اس کو عالی دماغ کا نتیجہ قرار دیا اور دوسری دفعہ دیکھا تو ”کودک نادان“ کی بات سمجھی گئی، کتاب میں تو تبدیلی نہیں آئی یقیناً دیکھنے والے ہی میں کوئی تبدیلی آئی ہے یا کردی گئی ہے۔

پہلے توقضیہ فرضیہ کو قضیہ واقعیہ سمجھنے پر اعتراض کیا گیا تھا، پھر بعض علماء اہل سنت کے اس کو ناپسند کرنے کی وجہ سے خود ہی اس کو قضیہ واقعیہ سمجھ لیا یہ عجیب سمجھ ہے؟ اس بنا پر واقعہ کے خلاف دوسری تحریر میں لکھ دیا کہ:

”تذییر الناس“ میں کہیں بھی خاتم النبیین کا معنی خاتم الانبیاء لانی بعدہ صلی اللہ علیہ وسلم نہیں لیا گیا۔ تاکہ دو معانی مانعہ الجمع کی تاویل کی جاسکے بلکہ آخر الانبیاء کے معنی کو غیر صحیح ثابت کرنے کے الفاظ لائے گئے ہیں“ الخ۔

حالانکہ ”تہذیر الناس“ میں جا بجا خاتم النبیین کے معنی خاتم الانبیاء لکھا ہوا ہے۔ ص ۴۷ پر تفصیلی دلائل کے ساتھ اس معنی کو ثابت کیا ہوا ہے۔ سینے اور پھر اس لکھنے والے کی سمجھ کی داد دیجیے کہ :

”تہذیر الناس میں خاتم النبیین کا معنی خاتم الانبیاء لانی بعدہ صلی اللہ علیہ وسلم نہیں لیا گیا۔“

”تہذیر الناس“ میں ہے :

”سو اگر اطلاق اور عموم ہے، تب تو ثبوت خاتمیت زمانی ظاہر ہے، ورنہ تسلیم لزوم خاتمیت زمانی بدلات التزامی ضرور ثابت ہے۔“

دیکھیے خاتمیت زمانی کو بدلات مطابق یا بدلات التزامی کیسے صاف طریقہ سے ثابت کیا ہے۔

آگے لکھتے ہیں : ”ادھر تصریحات نبوی مثل انت منی بمنزلہ ہارون من موسیٰ الا انه لانی بعدی او کما قال جو بظاہر بطرزد کو اسی لفظ خاتم النبیین سے ماخوذ ہے“ اس باب میں کافی ہے۔

اس عبارت میں مولانا محمد قاسم نانوتوی نے آنحضرت ﷺ کی خاتمیت زمانی کو کئی طریقوں سے ثابت کیا ہے :

(۱) حضور اقدس ﷺ کے لیے خاتمیت زمانی آیت خاتم النبیین سے بدلات مطابق ثابت ہو، خاتم کو ذاتی اور زمانی سے مطلق مانا جائے۔

(۲) لفظ خاتم کی دلالت بطور عموم مجاز کے دونوں قسم کی خاتمیت پر مطابق ہو۔

(۳) دونوں میں سے ایک پر مطابق ہو اور دوسرے پر التزامی۔ ان تینوں

صورتوں میں خاتمیت زمانی نص قرآنی سے ثابت ہوگی۔

(۴) خاتمیت زمانی احادیث متواترۃ المعنی سے ثابت ہے۔

(۵) خاتمیت زمانی پرامت کا اجماع ہے۔

ملاحظہ کیا جائے کہ مولانا محمد قاسم نانوتوی رحمۃ اللہ علیہ خاتمیت کے لیے واضح لفظوں میں لانبی بعدی کو لفظ خاتم النبیین سے مانوڈ بتلا رہے ہیں اور اس کے معنی خاتم الانبیاء لانبی بعدہ صلی اللہ علیہ وسلم لکھ رہے ہیں۔

مگر زیر بحث تحریر میں اس واضح تحریر کی نفی کی جا رہی ہے، نہ معلوم اس کا کیا سبب ہے، یہ بات تو سمجھ سے بھی تعلق نہیں رکھتی جو کہا جائے کہ غور نہیں کیا سمجھ میں نہیں آئی صرف الفاظ کے دیکھنے سے ہی اس کا علم ہو سکتا تھا۔ شاید کتاب دیکھے بغیر ہی بعض علماء اہل سنت کے ناپسند کرنے کی وجہ سے یہ بات لکھ دی مگر اس تحریر کے شروع میں تو لکھا ہے کہ: ”چنانچہ رسالہ مذکور کا مطالعہ کیا۔“

لیکن یقین نہیں آتا کہ رسالہ دیکھنے کے بعد کوئی صاحب نظر و فہم ایسی غلط بات زبان و قلم سے لکھ سکے۔

تہذیر الناس میں اس کے ساتھ ملا ہوا لکھا ہے کہ:

”کیونکہ یہ مضمون درجہ تواتر کو پہنچ گیا ہے، پھر اس پر اجماع بھی منعقد ہو گیا گو الفاظ مذکور بسند متواتر مستقول نہ ہوں، سو یہ عدم تواتر الفاظ باوجود تواتر معنوی یہاں ایسا ہی ہو گا جیسا کہ تواتر عدد رکعات فرائض و وتر وغیرہ باوجودیکہ الفاظ حدیث مشعرہ تعداد رکعات متواتر نہیں جیسا ان کا منکر کافر، ایسا ہی اس کا منکر کافر ہو گا۔“ (تہذیر الناس ص ۴۷)

اس کے بعد لکھتے ہیں: ”اب دیکھئے کہ اس صورت میں عطف بین الجملتین اور استدراک اور استثناء مذکور ہی بغایت درجہ چسپاں نظر آتا ہے، اور خاتمیت بھی بوجہ احسن ثابت ہوتی ہے اور خاتمیت زمانی بھی ہاتھ سے نہیں جاتی۔“ (تہذیر الناس ص ۴۸)

مولانا کی اس طرح کی تصریحات کا خلاصہ یہ ہے کہ قرآن کریم کے لفظ خاتم النبیین سے دونوں قسم کی خاتمیت ثابت ہوتی ہے، ختم زمانی بھی اور ختم ذاتی بھی۔ ان تصریحات کے ہوتے ہوئے کیا کوئی بھی سمجھ دار آدمی یہ کہہ سکتا ہے کہ ”تہذیر الناس“ میں کہیں بھی خاتم النبیین کا معنی خاتم الانبیاء لانی بعدہ صلی اللہ علیہ وسلم نہیں لیا گیا۔ اور یہ کہ خاتم النبیین کا معنی لانی بعدہ صلی اللہ علیہ وسلم نہ لینے پر مصر ہے۔ حالانکہ مولانا محمد قاسم نانوتوی اس معنی کو آیت خاتم النبیین احادیث متواترہ اور اجماع امت سے پانچ طریقوں پر ثابت کر رہے ہیں جیسا کہ اوپر گزر چکا ہے۔

اس دو ورتی پمفلٹ کے مصنف کے ذہن میں یہ بات بٹھادی گئی ہے کہ مولانا محمد قاسم نانوتوی لکن کے ماقبل اور مابعد میں تناسب کی نفی کر رہے ہیں اسی لیے تو لکن رسول اللہ و خاتم النبیین کے یہ معنی (آنحضرت ﷺ) تم میں سے کسی مرد کے باپ نہیں لیکن وہ اللہ تعالیٰ کے رسول ہیں اور تمام انبیاء علیہم السلام کو فیض رساں ہیں) کر کے پوچھتے ہیں کہ :

”اب بتلائیے کہ اس مستدرک منہ اور مستدرک میں فرق لکن نے کیا کیا؟ اور کیا مناسبت اس استدراک کی وجہ سے پیدا ہوئی؟“۔ (دو ورتی)

اگر ”تہذیر الناس“ (ص ۳۸) کے اس فقرہ پر غور کیا جاتا جس میں خلاصہ بحث کے طور پر فرمایا گیا ہے کہ :

”اب دیکھیے اس صورت میں عطف بین الجملتین اور استدراک اور استثناء مذکور بھی بغایت درجہ چسپاں نظر آتا ہے، اور خاتمیت بھی بوجہ احسن ثابت ہوتی ہے۔“۔

تو مطلب بالکل واضح ہو جاتا اور آیت کے دونوں جملوں ماکان محمد

ابا احد من رجالکم اور ولكن رسول الله وخاتم النبیین (کہ تمہارے مردوں اور آنحضرت ﷺ کے درمیان ابوة جسمانی تو نہیں ہے مگر ابوة روحانی ضرور ثابت ہے) میں ربط بھی ظاہر ہو جاتا۔ اور خاتمیت بوجہ احسن یعنی جو تینوں قسم کی خاتمیت کو شامل ہے ثابت ہو جاتی۔

اس کے ساتھ ہی اسی صفحہ کا یہ فقرہ بھی قابل لحاظ ہے :

”حاصل مطلب آیت کریمہ کا اس صورت میں یہ ہو گا کہ ابوة معروفہ تو رسول اللہ ﷺ کو کسی مرد کی نسبت حاصل نہیں پر ابوة معنوی اقیوں کی نسبت بھی حاصل ہے اور انبیاء کی نسبت بھی حاصل ہے۔ کیونکہ آپ کی نبوت ذاتی ہے اور دوسرے انبیاء آپ کے فیضان سے نبی ہیں، جیسے باپ کے فیضان والے ذریعہ کے بیٹا ہوتا ہے۔ جب ذات یا تبرکات محمدی ﷺ موصوف بالذات بالنبوة ہوئی اور انبیاء باقی موصوف بالعرض تو یہ بات اب ثابت ہو گئی کہ آپ والد معنوی ہیں، اور انبیاء باقی آپ کے حق میں اولاد معنوی اور اقیوں کی نسبت لفظ رسول اللہ (ﷺ) میں غور کیجئے تو یہ بات واضح ہے، پر آیت النبی اولیٰ بالمؤمنین ملانے کی ضرورت ہے۔ محمد رسول اللہ کو صغریٰ بنائے اور النبی اولیٰ بالمؤمنین کو کبریٰ الخ“۔ (ص ۵۰، ۴۹)

پھر دیکھیے یہ نتیجہ نکلتا ہے یا نہیں کہ آنحضرت ﷺ جس طرح اقیوں کے حق میں والد معنوی ہیں اسی طرح انبیاء سابقین کے حق میں بھی والد معنوی ہیں۔ اور لیکن کے استدراک اور اس کے ماقبل و مابعد میں مناسبت بھی واضح ہے۔

بات یہ ہے کہ حضرت مولانا محمد قاسم نانوتوی رحمۃ اللہ علیہ کے نزدیک آیت کریمہ میں حضور ﷺ کی بالذات فضیلت کا ذکر ہے، اور یہ اسی صورت میں درست ہو سکتا ہے کہ آپ کی خاتمیت میں براہ راست آپ ﷺ کے کمال کا بیان ہو اور خاتمیت زمانی

بھی اسے لازم ہو۔

براہ راست مدح اور بالذات فضیلت کے موقع پر ایسی دلیل لائی جاتی ہے جو براہ راست اس خوبی پر دلالت کرے، ایسی دلیل ایسے موقع پر نہیں لائی جاتی جس سے ضمناً والتزاماً مدح ثابت ہوتی ہو۔

اور یہ مطلب اسی وقت حاصل ہو سکتا ہے جب کہ آیت کریمہ میں آپ کی خاتمیت ذاتی کا بیان ہو، اور خاتمیت زمانی صرف اسے لازم ہو۔

مولانا کے ارشاد کا حاصل یہ ہوا کہ جس دلیل سے ختم نبوت زمانی بالعرض ثابت ہو، اسے حضور ﷺ کے شان خاتمیت کے بیان میں مقام مدح پر لانا جیسا کہ آیت کے استدراک سے معلوم ہوتا ہے، جیسا کہ درست ہو سکتا ہے کہ آپ ﷺ کی خاتمیت میں براہ راست آپ ﷺ کے کسی کمال کا بیان ہو، اور خاتمیت زمانی بھی صرف اسے لازم ہو۔

مولانا محمد قاسم نانوتوی رحمہ اللہ نے یہ بات ہرگز نہیں کہی تھی کہ تقدم و تاخر زمانی میں بالکل ہی کوئی فضیلت نہیں ہے اور یہ کہ آیت کریمہ میں خاتمیت زمانی کا انکار ہے بلکہ مولانا نانوتوی رحمہ اللہ کا مقصد یہ ہے کہ تقدم و تاخر میں بالذات کچھ فضیلت نہیں ہے، البتہ اس میں بالعرض فضیلت ہے، سب سے آخر میں اسی کو ہونا چاہیے جس کا مرتبہ سب سے عالی اور بلند ہو۔

بہر حال ”تحدیر الناس“ سے آپ ﷺ کے لیے ختم نبوت کی تینوں قسموں کا اثبات واضح ہے اس سے ختم نبوت زمانی کا انکار ہرگز ہرگز لازم نہیں آئیہ حضرت مصنف رحمہ اللہ پر بلا وجہ کی تہمت ہے۔ واللہ اعلم بالصواب

فقہ العصر مفتی سید عبدالشکور ترمذی رحمۃ اللہ علیہ

مسئلہ ایصال ثواب

الحمد لله رب العلمين والصلوة والسلام على رسوله سيدنا
ومولانا محمد وآله واصحابه اجمعين۔

واضح ہو کہ اموات مسلمین کے لیے دعا مغفرت اور ایصال ثواب بالاتفاق
مستحب ہے ہر شخص کو شرعاً یہ اجازت ہے کہ جب چاہے اور جس قدر چاہے میت
کے لیے دعائے مغفرت کرے یا کسی بدنی یا مالی عبادت کا ثواب پہنچائے۔

اہل سنت کے نزدیک اموات مسلمین کو ان کے زندہ اقارب واجباب کی
جانب سے دعا کا فائدہ اور عبادت بدنیہ اور عبادت مالیہ کا ثواب پہنچتا ہے، اور وہ دعا
اور ایصال ثواب کے منتظر رہتے ہیں اور جب کوئی شخص ان کے لیے دعا کرتا ہے
یا کوئی ثواب انہیں پہنچاتا ہے تو وہ بہت خوش ہوتے ہیں اور پھر دعا کرنے والا یا ثواب
پہنچانے والا بھی اجر و ثواب کا مستحق ہوتا ہے۔ لیکن یہ اختیار کسی شخص کو حاصل نہیں
ہے کہ وہ دعا اور ایصال ثواب کے لیے اپنی طرف سے کوئی خاص وقت یا تاریخ متعین
کر لے اور ہمیشہ اسی کی پابندی کیا کرے۔

ایصال ثواب کا طریقہ

انسان جو نیک کام کرتا ہے اللہ تعالیٰ کی طرف اس کا ثواب اس کے لیے
لکھا جاتا ہے۔ پھر اللہ تعالیٰ نے اپنے فضل و کرم سے اس کو یہ اختیار بھی عطا فرمایا ہے کہ
اپنا ثواب جس کو پہنچانا چاہے پہنچا دے، اور صرف اس کہنے سے کہ یا اللہ میرے اس
کام یا اس صدقہ کا ثواب فلاں شخص کو پہنچا دے یا میں نے اس کام یا اس صدقہ کا ثواب

فلاں شخص کو بخش دیا، اس میت کو ثواب پہنچ جاتا ہے۔

شریعت مقدسہ نے ثواب پہنچانے کے لیے اس طریقہ کے علاوہ کوئی خاص صورت اور خاص قیود مقرر نہیں فرمائیں، اور رسول اکرم ﷺ یا صحابہ کرام رضی اللہ عنہم یا تابعین، یا ائمہ مجتہدین اور سلف صالحین رضی اللہ عنہم سے بھی ایصال ثواب کے لیے کسی خاص تاریخ اور خاص قید کا متعین کرنا ثابت نہیں۔

قیودات و تعینات

بعض لوگوں نے ایصال ثواب کے لیے خاص خاص صورتیں اور نئے نئے طریقے ایجاد کر لیے ہیں اور ہمیشہ اسی کی پابندی کرتے ہیں کسی نے ایصال ثواب کے لیے خاص دن مقرر کر لیے کسی نے صدقہ کے لیے خاص خاص چیزیں اور ان کی مقدار متعین کر لی۔ کسی نے مقامات کی تعیین کر لی کہ مثلاً قبر پر ہونا چاہیے، کسی نے کوئی قید لگائی کسی نے کسی قید کا اضافہ کر لیا۔

ان قیودات اور تعینات مختصرہ کی وجہ سے ایصال ثواب جیسا نیک کام بدعات کا مجموعہ بن گیا اور حسب تصریحات فقہاء کرام وہ بجائے مفید ہونے کے الٹا نقصان و گناہ کا سبب ہو گیا۔

ایصال ثواب کے متعلق جس قدر قیودات و تعینات ایجاد کی گئی ہیں ان میں سے بہت سی ایسی صورتیں ہیں کہ فقہاء کرام کے زمانہ میں وہ پیدا ہو گئی تھیں ان کے احکام تو فقہاء کے کلام میں مذکور ہیں لیکن بہت سی ایسی ہیں کہ ان کا وجود بعد میں ہوا اس لیے خاص ان کا ذکر کتب فقہ میں نہیں ملتا۔

نام کے علماء

افسوس کے ساتھ کہنا پڑتا ہے کہ ان بدعات کی ترویج و اشاعت میں

عوام الناس زیادہ قابل الزام نہیں ہیں بلکہ وہ نام کے علماء ہیں جنہوں نے ایصال ثواب کے حیلہ سے انہی بدعات و مختصرات کو اپنا منشاء مقصد بنالیا ہوا ہے، اور عوام کو یہ سمجھایا ہے کہ یہ اسجادات جائز بلکہ مستحب و سنت ہیں اور بجائے اس کے کہ بدعات سے ان کو نفرت دلاتے اور سنت نبویہ کی تعلیم دیتے اور اس کے اتباع کا شوق اور محبت ان کے دلوں میں پیدا کرتے، صحابہ کرام رضی اللہ عنہم کے حالات ان پر پیش کرتے، ائمہ دین و سلف صالحین کی پاک سیرت انہیں سکھاتے، ایک طوفان بدعت میں ان کو غرق کر دیا۔

علماء حق کے خلاف زہرا گلنا

اور اسی پر اکتفاء نہیں کیا بلکہ ان خدا ترس اور اہل حق علماء کے خلاف زہرا گلنا شروع کر دیا جنہوں نے ان کو بدعات سے آگاہ اور مطلع کیا اور بدعت کے برے انجام اور نتیجہ بد سے خبردار کیا۔ حالانکہ اہل حق فقہ حنفیہ کی صریح عبارتیں پیش کرتے ہیں رسول اکرم ﷺ کے صاف اشارات بیان کرتے ہیں مگر یہ لوگ ان کے خلاف وہابی غیر مقلد ہونے کا پروپیگنڈہ کر کے عوام کے دلوں میں ان کی طرف سے شکوک پیدا کرنے کی کوشش میں لگے رہتے ہیں۔ حالانکہ یہ لوگ فقہ حنفی کی صریح مخالفت کر کے حقیقت میں خود ہی وہابی غیر مقلد بنتے ہیں، مگر ان بدعات کی اشاعت سے جو آمدنی ان کو ہوتی ہے اس کے مقابلہ میں فقہ کی تقلید اور سنت نبوی کی اتباع کی ان لوگوں کو کچھ پرواہ نہیں رہتی۔

اللہ تعالیٰ مسلمانوں کو اتباع سنت کی توفیق عطاء فرمائیں اور بدعات و رسومات سے اجتناب اور بچنے کی توفیق دیں، آمین۔

فقہ العصر مفتی سید عبدالشکور ترمذی رحمۃ اللہ علیہ

دفن میت کے بعد قبر پر اجتماعی دعا کا حکم

بسم اللہ الرحمن الرحیم

دفن میت کے بعد قبر پر اجتماعی دعائیں کیا ہاتھ اٹھانا ثابت ہے؟
میت کو دفن کرنے کے بعد ہاتھ اٹھا کر دعا کرنے کے بارہ میں یہاں سے یہ
لکھا گیا تھا :

”میت کے دفن کے بعد اجتماعی طور پر قبر پر کھڑے کھڑے اس کے ثابت
قدم رہنے کی دعا کرنے میں گنجائش ہے، مگر ہاتھ نہ اٹھایا جائے اور اس کو لازم نہ سمجھا
جائے، سورۃ بقرہ کا اول و آخر بھی اگر پڑھ لیں تو بہتر ہے مگر یہ بھی ضروری نہیں ہے۔“

۲۲ / شوال ۱۴۱۶ھ

اس میں ”دفن کے بعد اجتماعی طور پر قبر پر کھڑے ہو کر دعا کرنے کی گنجائش دی
گئی تھی، البتہ اس دعائیں ہاتھ نہ اٹھانے اور اس کو لازم نہ سمجھنے کا ذکر تھا۔“ اب اس
کی تائید میں بعض اکابر علماء کرام کی عبارات پیش کی جاتی ہیں۔

(۱) حنفی نماز مؤلفہ حضرت مولانا خیر محمد صاحب رحمۃ اللہ علیہ میں لکھا ہے :

دفن کے بعد ایک آدمی قبر کے سرہانے کھڑا ہو کر سورۃ بقرہ کا پہلا رکوع
اولئك هم المفلحون تک اور دوسرا آدمی قبر کی پائنتی کھڑا ہو کر سورۃ بقرہ کا آخری
رکوع امن الرسول سے آخر تک پڑھے (آثار السنن ص ۱۱ ج ۲) اور بغیر ہاتھ اٹھانے
اس طرح میت کے حق میں دعا مانگو اللھم اغفرلہ۔ الخ (مشکوٰۃ ص ۱۴۵)

(۲) اور خیر الفتاویٰ ص ۵۸۹ ج ۱ میں متوفی کو دفن کرنے کے بعد کل آدمیوں

کا منجملہ اٹھتے ہو کر ہاتھ اٹھا کر دعا مانگنا جائز ہے یا نہیں کے جواب میں ارقام ہے :
 ”قبر تیار ہونے کے بعد میت کے لیے دعا اور ایصالِ ثواب بغیر ہاتھ اٹھائے
 کرنا چاہیے، اس لیے کہ ہاتھ اٹھانا اس دعا میں ثابت نہیں۔“
 اس جواب کی حضرت مولانا خیر محمد صاحب نے تصحیح فرمائی ہے اور لکھا ہے
 ”الجواب صحیح مستم خیر المدارس ملتان ۲۹/۲/۱۳۷۱ھ۔“

(۳) حضرت مولانا ظفر احمد صاحب عثمانی رحمۃ اللہ علیہ لکھتے ہیں :

”بعد دفن میت کے دعا بدون رفع یدین (بغیر ہاتھ اٹھائے) کرنی چاہیے، میں
 نے فقہ کی کسی کتاب میں اس موقع پر غیر رافع ید یہ کی قید دیکھی ہے مگر اس وقت باوجود
 تلاشِ بیار کے وہ عبارت نہیں ملی، مگر قیاس اس کا مؤید ہے کیونکہ اس میں
 ایہام ہے سوال من اهل القبور کا (یعنی قبر والوں سے سوال کا وہم ہوتا ہے)
 خصوصاً جبکہ عوام اس کو ضروری سمجھنے لگیں تو اس کا ترک کر دینا ضروری
 ہے۔“ ۱۸/ جمادی الاولیٰ ۱۳۴۱ھ (فتاویٰ امداد الاحکام ص ۸۳۸ ج ۱)

خلاصہ گزارش یہ ہے کہ دفن کے بعد اجتماعی طور پر میت کے لیے قبر پر دعا
 ثابت ہے مگر اس موقع پر ہاتھ اٹھانا دعا میں ثابت نہیں، اس لیے بغیر ہاتھ اٹھائے اس
 کے کرنے کی اجتماعی طور پر بھی گنجائش ہے، مگر قبر کے سامنے ہوتے ہوئے دیکھنے
 والے کو میت سے مانگنے کا خیال پیدا ہوتا ہے اس لیے بھی ہاتھ اٹھا کر دعا نہ کی جائے
 خصوصاً آج کل جبکہ عوام کے عقائد میں بہت کچھ خرابی آگئی ہے، اس کو ترک کرنا
 ضروری ہو گیا ہے، اور اصل دعا بھی اسی وقت تک جائز ہے جبکہ عوام اس کو ضروری نہ
 سمجھیں، اگر اس کو ضروری سمجھنے لگیں گے تو اصل دعا بغیر ہاتھ اٹھائے بھی قابلِ ترک
 ہو جائے گی، جیسا کہ اوپر گزرا۔

ایک منصف مزاج شخص کے لیے مسئلہ کو سمجھنے کے لیے یہ گزارش ان شاء اللہ تعالیٰ کافی ہے اور مقصد صرف مسئلہ کا سمجھنا اور عوام کے عقائد کی حفاظت ہی ہے، کسی کی مخالفت مقصود نہیں ہے۔

آنحضرت ﷺ نے جنت البقیع میں بوقت شب ہاتھ اٹھا کر دعا کی ہے (مسلم شریف مع شرح للنووی ص ۱۳ ج ۱) یہ دفن کے بعد کا واقعہ نہیں ہے، نہ اجتماعی عمل ہے، آنحضرت ﷺ کا اپنا خصوصی انفرادی عمل ہے، زیر بحث مسئلہ دفن کے بعد اجتماعی طور پر ہاتھ اٹھا کر دعا مانگنے کا ہے، پھر اس واقعہ میں تین مرتبہ دونوں ہاتھوں کو اٹھانے کا ذکر ہے، ظاہر ہے کہ یہ کسی حالت کا غلبہ اور اس کا اقتضا تھا، اور اس پر عمل بھی نہیں ہے، دفن کے بعد کوئی بھی تین مرتبہ ہاتھ اٹھا کر دعا نہیں کرتا یہ کسی کا بھی معمول اجتماعی طور پر نہیں ہے۔ بات اس معمول میں ہو رہی ہے جو دفن کے بعد اجتماعی طور پر دعا کی جاتی ہے، اس میں ہاتھ اٹھانا کسی حدیث سے ثابت نہیں ہے، اس میں صرف یہ ارشاد ہے: ”اپنے بھائی کے لیے مغفرت طلب کرو اور ان کے لیے اللہ سے ثابت قدمی کا سوال کرو“ (ابوداؤد شریف ص ۲۶)

دفن کے بعد اس اجتماعی دعائیں ہاتھ اٹھانے کا ذکر حدیث شریف میں نہیں آیا، جس نے بھی ہاتھ اٹھانے کا ذکر اس دعائیں کیا وہ اپنے قیاس سے کیا ہے اسی طرح حضرت عبداللہ بن مسعود رضی اللہ عنہ کی روایت میں آنحضرت ﷺ کے عمل کا ذکر ہے کہ:

”عبداللہ ذوالبجادین رضی اللہ عنہ کے دفن سے جب آپ فارغ ہوئے تو دونوں ہاتھ اٹھاتے ہوئے قبلہ کی طرف متوجہ ہوئے۔“

اول تو آپ ﷺ کا یہ عمل انفرادی تھا اجتماعی نہ تھا اور نہ راوی حدیث صرف

آپ ﷺ کے عمل کا ہی خصوصیت سے کیوں ذکر کرتا، تمام حاضرین کے عمل کا ذکر کرتا، معلوم ہوا کہ تمام حاضرین کا یہ اجتماعی عمل نہیں تھا جو زیر بحث مسئلہ ہے۔

دوسرے آنحضرت ﷺ کے اس عمل سے تو یہ ثابت ہو رہا ہے کہ دفن کے بعد قبلہ کی طرف متوجہ ہو کر آپ نے ہاتھ اٹھائے، اور مروجہ اجتماعی دعا بعد الدفن میں تو قبر کی طرف منہ کر کے دعا کی جاتی ہے، اس حدیث سے تو اس کے خلاف ثابت ہو رہا ہے، حدیث پر عمل کرنے کے دعویٰ کے لیے حدیث پر غور کرنے اور اس کے معنی سمجھنے کی بھی ضرورت ہے۔ صرف ظاہر الفاظ دیکھ کر عمل کرنے سے اکثر غلطی لگ جاتی ہے جیسے اس جگہ لگ رہی ہے، اسی طرح حضرت مولانا مفتی محمد کفایت اللہ صاحب دہلوی رحمہ اللہ نے لکھا ہے فرماتے ہیں :

”بہتر یہ ہے کہ یا تو مزار کی طرف منہ کر کے بغیر ہاتھ اٹھائے فاتحہ پڑھے یا قبلہ رخ ہو کر ہاتھ اٹھا کر فاتحہ پڑھ لے“ (کفایت المفتی ص ۸۳ ج ۲)

ہم نے پہلے جواب میں جو بعد دفن اجتماعی دعا کی گنجائش اور اس کے لازم نہ سمجھنے کو لکھا تھا اور اس میں ہاتھ نہ اٹھانے کو بنا براحتیاط لکھا تھا اس کے بارہ میں اکابر رحمہم اللہ کی تائیدات پیش کر دی ہیں، ان تائیدات کے خلاف احادیث مذکورہ سے استدلال کا حال بھی معلوم ہو گیا کہ زیر بحث اجتماعی دعا کے اندر خصوصی طور پر ہاتھ اٹھانے کا ذکر کسی حدیث میں نظر سے نہیں گزرا، پھر اس پر اتنا زور دینا اور بحث و جدال کا دروازہ کھول دینا کیسے درست ہو گا؟ یہی تو اصرار ہے جس کی وجہ سے فعل مستحب بھی بدعت ہو جاتا ہے۔

”بینات“ محرم ص ۶۱ پر بھی اس کی تصریح کر دی گئی ہے۔ اس لیے بینات بابت ماہ محرم الحرام ۱۴۱۷ھ کو اپنی تائید میں پیش کرنا تو کسی طرح بھی درست نہیں، اس

میں تصریح کر دی گئی ہے کہ :

”ہر چیز کو اپنے درجے میں رکھنا چاہیے اس سے تجاوز کرنا صحیح نہیں“

(ص ۶۲)

”بینات“ میں درج شدہ اس اصول کے پیش نظر تو اصل دعا اجتماعی بعد از دفن بھی بدعت ہو جاتی ہے، کیونکہ اس پر بے حد اصرار ہو رہا ہے، چہ جائیکہ اس میں ہاتھ اٹھائے جانے کا ثبوت پیش کیا جائے اور بینات سے سند پیش کی جائے۔ یہ غور نہ کرنے کا نتیجہ ہے۔

ہمارے اکابر کی عبارات کو غور سے سمجھے بغیر پیش کرنے سے ہی اکثر اختلافات پیدا ہوئے اور اب بھی ہو رہے ہیں۔ اصرار کرنے اور ضروری سمجھنے کی علامت یہ ہے کہ اس کے تارک پراعترض اور طعن و تشنیع کی جانے لگے جیسا کہ آج کل کیا جا رہا ہے۔ فقط واللہ اعلم

کتبہ الاحقر السید عبدالشکور الترمذی

جامعہ حقانیہ ساہی وال ضلع سرگودھا

۵ / ربیع الاول ۱۴۱۷ھ

وفیات

جناب ڈاکٹر عبدالواحد السید از متوسلین فقیہ العصر حضرت مفتی سید عبدالشکور ترمذی رحمۃ اللہ علیہ ۲۴ ربیع الاول کو امریکہ میں انتقال فرما گئے۔ حضرت مولانا قاری غلیل احمد تھانوی مدظلہم لاہور، کی اہلیہ محترمہ ۲۲ ربیع الاول کو انتقال فرما گئیں۔ حضرت مولانا محمد صادق صاحب سابق مدرس مدینہ العلوم سرگودھا ۲۳ صفر المظفر کو انتقال فرما گئے۔ حضرت مولانا اشرف ہمدانی صاحب فیصل آباد ۳ ربیع الاول کو انتقال فرما گئے۔ ان اللہ وانا الیہ راجعون قارئین الحقانیہ سے تمام مرحومین کے لیے دعا مغفرت کی درخواست ہے۔

مولانا مفتی محمد عاشق الہی بلند شہری رحمۃ اللہ علیہ

صبر کی ضرورت اور اہمیت

نحمدہ ونصلی علی رسولہ الکریم :

دکھ، تکلیف، رنج و غم کم ہو یا زیادہ ان سب سے مومن کے گناہوں کی معافی اور درجات کی بلندی ہوتی ہے، حدیث شریف میں آیا ہے کہ اگر کسی مومن بندہ نے کچھ خریدنے کا ارادہ کیا اور جیب میں پیسے نکالنے کے لیے ہاتھ ڈالا اور پیسے نہ نکلے تو اس سے جو ذرا سار رنج ہوتا ہے اس سے بھی گناہوں کا کفارہ ہو جاتا ہے۔

(مشکوٰۃ شریف ص ۱۳۶)

دعا تو عافیت ہی کے مانگتے رہیں لیکن کوئی تکلیف روحانی یا جسمانی پہنچ جائے تو صبر کریں اور اجر و ثواب کی امید رکھیں۔

حدیث شریف میں یہ بھی آیا ہے کہ جب اللہ تعالیٰ نے کسی کے لیے کوئی بلند مرتبہ لکھ دیا پھر اس کے عمل اس قابل نہ ہوئے کہ اس درجہ کو پہنچے جو اسے دیا گیا ہے تو اللہ تعالیٰ اسے دکھ تکلیف میں مبتلا فرما دیتے ہیں پھر اس پر اسے صبر دیتے ہیں پھر ان کے ذریعہ اس کو اس درجہ میں پہنچا دیتے ہیں جو اس کے لیے لکھ دیا گیا ہے۔

(مشکوٰۃ شریف ص ۱۳۷)

مومن بندوں کو دکھ تکلیف سے گھبرانا نہیں چاہیے، ان کے لیے اس میں بھی خیر ہے اور آرام اور راحت میں بھی خیر ہے۔ رسول اللہ ﷺ نے ارشاد فرمایا ہے :

عجا لامر المؤمن ان امره كله له خير وليس ذلك لاحد
الا للمؤمن ان اصابته سواء شكر فكان خيرا له وان اصابته ضراء صبر

فکان خیرالہ (مشکوٰۃ)

مومن کا عجب حال ہے ہر طرح اس کے لیے خیر ہے اور مومن کے علاوہ کسی کو یہ بات حاصل نہیں اگر اسے اچھی حالت پہنچتی ہے تو اس نے شکر کیا یہ اس کے لیے خیر ہے اور اگر اسے تکلیف پہنچ گئی تو اس نے صبر کیا یہ بھی اس کے لیے خیر ہے۔

ایک صحابیہ رضی اللہ عنہا کو بخار آ گیا رسول اللہ ﷺ اس کی عیادت کے لیے تشریف لے گئے (یاد رہے کہ عیادت کے لیے بے پردہ ہونا ضروری نہیں) آپ ﷺ نے اس سے فرمایا کیا بات ہے کیوں کپ کپا رہی ہو؟ اس نے کہا اس کا براہو، بخار چڑھ گیا ہے۔ آپ ﷺ نے فرمایا بخار کو برا نہ کہو وہ بنی آدم کے گناہوں کو اس طرح ختم کر دیتا ہے جیسے بھٹی لوہے کے میل کچیل کو دور کر دیتی ہے۔

(مشکوٰۃ ص ۱۳۵)

یہ جو ہم دیکھتے ہیں کہ بہت سے مسلمان موت سے پہلے کسی لمبے مرض میں مبتلا ہو جاتے ہیں، سانس کا مرض ہوتا ہے، فالج گر جاتا ہے، ہاتھ پاؤں میں ضعف آ جاتا ہے وغیرہ وغیرہ یہ سب مومن کے لیے خیر ہوتا ہے، پچھلے گناہ بھی معاف ہوتے رہتے ہیں اور تکلیف میں ثواب بھی ملتا ہے اور درجات بھی بلند ہوتے ہیں، اسی طرح موت کی سختی مومن کے لیے خیر ہوتی ہے۔

حضرت عائشہ رضی اللہ عنہا نے ارشاد فرمایا کہ رسول اللہ ﷺ کی وفات کے وقت جو تکلیف تھی وہ دیکھ کر مجھے کسی کی آسان موت پر رشک نہیں ہوتا۔ (مشکوٰۃ ص ۱۳۶)

کیونکہ موت کی سختی بھی گناہوں کی معافی اور درجات بلند ہونے کا ذریعہ ہے۔

رسول اللہ ﷺ کے گناہ تو تھے نہیں، مزید رفع درجات کے لیے یہ سختی مزید سبب بن گئی، صلی اللہ علیہ وسلم۔

ایک مرتبہ رسول اللہ ﷺ نے پیاریوں کے ثواب کا تذکرہ فرمایا اور فرمایا کہ مومن آدمی کو جب پیاری پہنچتی ہے، پھر اللہ تعالیٰ اسے عافیت دے دیتے ہیں تو یہ اس کے گزشتہ گناہوں کے لیے کفارہ ہو جاتا ہے اور آئندہ کے لیے نصیحت ہو جاتی ہے (تاکہ آئندہ گناہ سے باز رہے) اور منافق جب مریض ہوتا ہے پھر اسے عافیت مل جاتی ہے تو اونٹ کی طرح ہوتا ہے اس کے مالکوں نے اسے باندھ دیا پھر چھوڑ دیا، اسے کچھ پتہ نہیں کہ انہوں نے اسے کیوں باندھا اور کیوں چھوڑا، وہیں مجلس میں ایک آدمی حاضر تھا اس نے کہا یا رسول اللہ پیاری کیا ہے، اللہ کی قسم میں تو کبھی پیار نہیں ہوا، آپ ﷺ نے فرمایا اٹھ کھڑا ہو تو ہم میں سے نہیں ہے۔ (مشکوٰۃ ص ۱۳۷)

حدیث کی شرح لکھنے والوں نے بتایا کہ ایسا معلوم ہوتا ہے کہ یہ شخص منافق تھا، دیکھو کیسی بے تکلفی کے ساتھ رسول اللہ ﷺ نے منہ در منہ فرمادیا کہ تو ہم میں سے نہیں ہے اور اسے مجلس سے اٹھا بھی دیا معلوم ہوا کہ عافیت ہی عافیت رہے، ہمیشہ صحت ہی صحت رہے کوئی تکلیف نہ ہو یہ مومن کی شان نہیں۔

درحقیقت یہ اللہ تعالیٰ کا بہت بڑا فضل ہے کہ مسلمانوں کی تکلیفوں کو گناہوں کے کفارہ کا ذریعہ بنا کر آخرت کے عذاب سے محفوظ فرمانے کا وعدہ فرمایا۔ دنیا کی جتنی بڑی بھی تکلیف ہو آخرت کی تکلیف کے سامنے کچھ بھی نہیں، دوزخ کی آگ دنیا کی آگ سے انتہائی زیادہ گرم ہے۔

دنیا کے ابتلاءات میں جسمانی تکلیفیں بھی ہیں اور تنگدستی بھی ہے لیکن تنگدستی کی تکلیف جسمانی امراض اور تکالیف سے کم ہے مگر اجر و ثواب ان تکلیفوں پر بھی خوب زیادہ ملتا ہے جو تنگدستی کی وجہ سے آتی رہتی ہیں۔ آخرت میں فقر و فاقہ والے بہت خوش ہوں گے، مال کا حساب نہیں دینا پڑے گا۔ ایک حدیث میں ارشاد ہے کہ

فقراء مومنین مالداروں سے پانچ سو سال پہلے جنت میں جائیں گے جو ہزار سالہ روز قیامت کا آوہان ہوگا۔ یہ حضرات جنت میں جا چکے ہوں گے اور مالدار لوگ مال کا حساب دینے کے لیے رکے ہوئے ہوں گے۔

رسول اللہ ﷺ نے ارشاد فرمایا، دو چیزیں ایسی ہیں جنہیں انسان مکروہ سمجھتا ہے ایک تو موت ہے جسے مکروہ جانتا ہے، حالانکہ موت مومن کے لیے بہتر ہے کیونکہ اس کے ذریعہ فتنہ سے بچ جاتا ہے، دوسرے مال کا کم ہونا یہ بھی انسان کو ناگوار ہے حالانکہ مال کا کم ہونا حساب کی کمی کے لیے زیادہ مناسب ہے۔ (مشکوٰۃ ۴/۲۸۸)

حضرات صحابہ کرام رضی اللہ عنہم اس حقیقت کو سمجھتے تھے، آخرت کے کاموں کو ترجیح دیتے تھے، مال کی طلب میں حیران و سرگرداں اور پریشان نہیں ہوتے تھے۔ اگر اللہ تعالیٰ نے حلال مال زیادہ دے دیا تو اس کی بھی قدر کرتے تھے اور مال سے متعلق حقوق و فرائض جو قرآن و حدیث میں بتائے ہیں ان کو بھی ادا کرنے کے لیے فکر مند رہتے تھے تاکہ یہ مال آخرت میں وبال جان نہ بن جائے۔

حلال مال کھاتے ہوئے بھی شریعت کے احکام کو پامال کرنا حلال نہیں ہے اور حرام مال دنیا میں بھی وبال ہے اور آخرت میں بھی۔ حدیث شریف میں فرمایا ہے کہ جس نے دس درہم کا کپڑا خریدا جن میں سے ایک درہم حرام کا تھا تو اللہ تعالیٰ اس شخص کی ناز قبول نہ فرمائے گا جب تک کہ وہ کپڑا اس کے جسم پر رہے گا اور یہ بھی ارشاد فرمایا کہ جس نے حرام مال چھوڑا وہ اس کے لیے دوزخ کا توشہ یعنی اس میں داخل ہونے کا ذریعہ بنے گا اور رسول اللہ ﷺ نے یہ بھی ارشاد فرمایا جو جسم حرام مال سے پلا بڑھا ہو وہ دوزخ ہی کا مستحق ہے۔ لہذا ہر مسلمان حلال کھائے، حلال کھائے، جنت کے لیے فکر مند ہو، دوزخ سے بچے۔ (تبلیغی و اصلاحی مضامین ج ۶)

مولانا محمد عبدیل حفظہ اللہ تعالیٰ لاہور

جامعہ حقانیہ ساہیوال سرگودھا کی ویب سائٹ

اور اس کا تعارف

www.alhaqqania.org

احکاماتِ الہیہ کی تعلیم و تبلیغ نبوت کے بنیادی فرائض میں سے تھی۔ سید الانبیاء، خاتم نبوت (ﷺ) کی پردہ پوشی کے بعد یہ ذمہ داری وارثینِ انبیاء، حاملینِ علوم نبوت پر عائد ہوئی۔ ان عظیم فرض شناس ہستیوں نے ہر دور کے تقاضوں کو پیش نظر رکھتے ہوئے اعلیٰ درجہ کی حکمت و بصیرت کے ساتھ تعلیم و تبلیغ کا مقدس فریضہ سرانجام دیا۔ اکابرین امت نے جہاں تعلیم احکام کے لئے درس و تدریس اور تصنیف و تالیف کے گلشن کو مہکایا، وہاں تبلیغ احکام کے لئے تقریر و تحریر کے ساتھ تبلیغی اسفار بھی فرمائے اور خانقاہی نظام کو بھی اپنے انھاسِ قدسیہ سے جلا بخشی۔ یہ روحانی قافلے اپنی تمام تر نورانیت اور سادگی کے ساتھ چلتے رہے یہاں تک کہ ان کا سامنا عصر حاضر کے سائنس اور ٹیکنالوجی میں ڈوبے ہوئے معاشرہ سے ہوا۔

ذرائعِ ابلاغ کی نوعیتیں بدل گئیں، قلم و روشنی کی جگہ کمپیوٹر و پرنٹر کو دی گئی اور مراسلہ نگاری کا نعم البدل ای میل کو قرار دیا گیا۔ قاصدین کو موبائلز نے مات دی اور مخبروں کو ریڈیو ٹیلی ویژن نے بے کار کر دیا۔ اس بدلتی ہوئی صورتحال کی طرف جب امت مسلمہ کے فکر مندوں کی توجہ ہوئی؛ تو وقت کی رفتار کا ساتھ دینے کے لئے ان غیر ضروری لیکن افادیت کے حامل آلات کے لئے بھی بالکل اسی طرح مدارس و

خانقاہوں کی راہیں کھل گئیں، جس طرح کبھی منطق و فلسفہ جیسے غیر ضروری لیکن ایک حد تک مفید علوم کو مقتضاء وقت ہونے کی بنا پر قبول کیا گیا تھا۔ اس وسعت کے نتیجہ میں آج ہمیں انٹرنیٹ کی دنیا میں اسلامی احکامات اور دینی اقدار کی تعلیمات پر مشتمل ان گنت ویب سائٹس نظر آتی ہیں۔ ان میں موجود معتبر ویب سائٹس بالیقین دنیا کے کونے کونے میں آباد تشنگان علوم اسلام کے لئے ایک بیش بہا ذریعہ سیرانی ہیں۔

ان ویب سائٹس کی افادیت کو دیکھتے ہوئے جامعہ حقانیہ کے منتظمین نے بھی تبلیغ احکام کے اس سرلیح اور آفاقی نظام کو استعمال کرنے کا ارادہ کیا۔ گزشتہ سے پچیس سال کے آخری ایام میں بامر اللہ اس منصوبہ کو عملی جامہ پہنانے کی کوششوں کا آغاز کیا گیا۔ ان مساعی کے نتیجہ میں گزشتہ تعلیمی سال کی ابتداء میں ہی جامعہ کی ویب سائٹ انٹرنیٹ پر لانچ کی جا چکی تھی لیکن اس کے بہت سے گوشے تشنہ تکمیل تھے جس کی وجہ سے اس کی باقاعدہ تشہیر نہ کی گئی۔ البتہ اب اللہ جل شانہ کے فضل و کرم سے اس ویب سائٹ کے اکثر گوشوں کا اجراء کیا جا چکا ہے اور ناظرین کی علمی طلب کی تسکین کے لئے سیر حاصل مواد مہیا کیا جا چکا ہے۔ خادین جامعہ کی یہ کوشش کس حد تک کامیاب رہی اس کا فیصلہ تو یقیناً تفصیل سے ویب سائٹ دیکھنے کے بعد ہی کیا جاسکے گا۔ تاہم قارئین کی دلچسپی کی خاطر ویب سائٹ کا مختصر سا خاکہ مندرجہ ذیل سطور میں پیش کیا جا رہا ہے۔

”تعارفی صفحہ“ کے بعد مختلف بنیادی عنوانات دیئے گئے ہیں۔ ابتدائی عنوانات جامعہ اور جامعہ کے مؤسین رحمہما اللہ تعالیٰ اور رئیس جامعہ مدظلہ العالی کے تعارف و حالات پر مشتمل ہے۔

ایک عنوان ”ماہنامہ الحقانیہ“ کا ہے، جس سے منسلک صفحات میں

جامعہ کا ماہانہ مجلہ ”الحقانیہ“ ہر ماہ اپ لوڈ کیا جاتا ہے اور گزشتہ سات سال ۱۴۲۷ھ تا ۱۴۳۳ھ کے مجلات بھی فراہم کر دیئے گئے ہیں، جن میں گراں قدر علمی مضامین اہل علم کے لئے ایک خاصہ کی دستاویز ہے۔

ایک عنوان ”صوتیات“ کا ہے جس کے تحت سابق رئیس و بانی جامعہ حضرت مولانا مفتی سید عبدالشکور ترمذی نور اللہ مرقدہ کے بیانات پر مشتمل تین مجموعہ جات تاحال اپ لوڈ کئے جا چکے ہیں۔ اس کے ساتھ ساتھ حضرت مولانا مفتی محمد تقی عثمانی صاحب مدظلہ العالی کی متفرق تقاریر اور ادائیگی حج و عمرہ سے متعلق حضرت مولانا مفتی عبدالرؤف سکھروی صاحب مدظلہ کے تربیتی بیانات بھی جاری کر دیئے گئے ہیں۔

ویب سائٹ کا ایک اہم شعبہ ”کتب خانہ“ کے عنوان سے قائم کیا گیا ہے۔ اس گوشہ میں اب تک ”سیرت النبی ﷺ، فقہی رسائل، اصلاح نظریات، اخلاقیات، سیاسیات، مدارس دینیہ اور متفرق مضامین“ کے عنوانات سے ذیلی شعبہ جات قائم کر کے ان کے تحت بہت سی گراں قدر کتب اور رسائل فراہم کئے گئے ہیں۔

اس شعبہ میں اب تک دیگر رسائل کے ساتھ ساتھ فقہ العصر حضرت مولانا مفتی سید عبدالشکور ترمذی نور اللہ مرقدہ کے درج ذیل محققانہ رسائل و مضامین اپ لوڈ کیے جا چکے ہیں جہاں سے ان کا با آسانی مطالعہ بھی کیا جاسکتا ہے اور انہیں ڈاؤن لوڈ بھی کیا جاسکتا ہے :

(۱) مقام رسول کریم ﷺ (۲) نبی رحمت ﷺ (۳) عصمت انبیاء علیہم السلام
علماء حق کی نظر میں (۴) عید میلاد کی شرعی حیثیت (۵) گاؤں میں جمعہ کا شرعی حکم

(۶) گستاخ رسول اور مرتد کی شرعی سزا (۷) اسلام میں ارتداد کی سزا
 (۸) حلالہ قرآن و سنت کی روشنی میں (۹) قوانین حدود و قصاص (۱۰) عید کا اسلامی
 تصور (۱۱) سود کی غلط تشریح (۱۲) رہائشی تعمیرات کی شرعی حیثیت بعض غلط فہمیوں
 کا ازالہ (۱۳) غیر مقلدیت اور قادیانیت (۱۴) رسالہ عقائد علماء دیوبند پر اعتراضات
 ایک تحقیقی جائزہ (۱۵) کتاب المہند کے عقائد کا بر علماء دیوبند کی نظر میں
 (۱۶) فیض روحانی از اولیاء ربانی (۱۷) مسئلہ وسیلہ و استشفاع اور مسلک علماء دیوبند
 (۱۸) دینی مدارس اور ان کا نصاب تعلیم (۱۹) دینی مدارس اور جدید ایجوکیشن سنٹر
 (۲۰) ہمارے دینی مدارس یعنی تاریخی مدارس دینیہ (۲۱) دینی مدارس دین کے قلعے
 اور علوم دین کے سرچشمے ہیں (۲۲) مدارس دینیہ اور ان کا نظام تعلیم
 (۲۳) تعلیم قرآن کریم اور مدارس دینیہ (۲۴) مدارس دینیہ کی ضرورت و اہمیت
 (۲۵) ترجمہ قرآن کریم اور دینی مدارس ایک غلط فہمی کا ازالہ (۲۶) دارالعلوم دیوبند اور
 اس کی خصوصیات (۲۷) عہد رفتہ کی چند یادیں (۲۸) دارالعلوم کراچی میں چند روز
 (۲۹) علم اور علماء کی عزت امراء و سلاطین کی نظر میں (۳۰) اتباع سنت اور
 صوفیاء کرام رحمۃ اللہ علیہ (۳۱) جذبہ تحقیق اور اس کے نتائج (۳۲) محمود احمد عباسی کے
 نظریات کا تحقیقی جائزہ (۳۳) ابوالاعلیٰ مودودی کے نظریات پر ایک تحقیقی نظر
 (۳۴) ابوالاعلیٰ مودودی اور ان کے نظریات کا مختصر تعارف (۳۵) مسئلہ فسق بیزید اور
 اکابر علماء امت رحمۃ اللہ علیہ (۳۶) رسالہ غلغلہ برزخ پر تبصرہ (۳۷) تواضع کی حقیقت
 (۳۸) تعمیر پاکستان میں مسٹر اور ملا کا کردار (۳۹) پاکستان کیا ہے؟ (۴۰) دستور اسلامی
 کی جدوجہد میں علماء کا کردار اور اسمبلی کی ذمہ داری (۴۱) وزیر اعلیٰ پنجاب کے نام کھلائط
 (۴۲) فتاویٰ رشیدیہ کی ایک عبارت کی تحقیق (۴۳) تسہیل ”رسالہ الفتوح

فیما يتعلق بالروح“ (۴۴) ماہ محرم الحرام اور عاشوراء (۴۵) ایضاح الادلہ کی ایک عبارت کی وضاحت (۴۶) اتحاد ملت کے لیے چار نکاتی فارمولا کا تحقیقی جائزہ (۴۷) مسئلہ ایصال ثواب (۴۸) تحذیر الناس اور حضرت خواجہ قمر الدین سیالوی مرحوم (۴۹) دفن میت کے بعد قبر پر اجتماعی دعا کا حکم۔ اور اس طرح کے بہت سے گرانقدر علمی جواہرات موجود ہیں۔ یہ ایک ایسا لامتناہی شعبہ ہے جس کے اضافات شاید کبھی اختتام پذیر نہ ہوں اور فراہمی کتب کا یہ مبارک سلسلہ اللہ تعالیٰ کی توفیق سے ہمیشہ چلتا رہے۔

اس کے علاوہ مسائل پوچھنے کے عنوان کا اجراء کر کے روزمرہ پیش آنے والے مسائل کا حل معلوم کرنا ہر خاص و عام کی دسترس میں دے دیا گیا ہے۔ ”تعمیر و ترقی“ کے عنوان سے قائم کردہ شعبہ میں فی الحال جامعہ حقانیہ فروکہ روڈ ساہیوال سگودھا کی زیر تعمیر ”جامع مسجد ترمذی“ کا نقشہ، تصاویر اور تعمیری ضروریات کی تفصیل بقدر ضرورت مہیا کی گئی ہے۔

ویب سائٹ میں اس بات کا خصوصی اہتمام کیا گیا ہے کہ اس کا انداز انتہائی سادہ اور مزاج خالصتاً علمی ہو۔ نیز غیر علمی کتب، غیر محتقانہ تقاریر اور نوع نوع کے غیر علمی دلچسپی کے حامل مواد سے پاکیزگی اس چھوٹی سی کاوش کو اہل علم و عمل کی نظروں میں وقیع بنانے کے لئے اہم کردار ادا کر سکتی ہے۔ اللہ جل شانہ سے دعا ہے کہ وہ ادارہ کی دیگر خدمات کے ساتھ ساتھ اس خدمت کو بھی قبول و منظور فرمائیں اور اسے ہر طبقہ کے افراد کے لئے نفع بخش بنادیں۔ وما توفیقنا الا باللہ۔

مفتی سید عبدالقدوس ترندی مدظلہم

تعارف کتب

نام رسالہ: سماہی ندائے رحیمیہ مدیر اعلیٰ: قاری محمد ادیس ہوشیار پوری زید محمد جم
صفحات: ۳۰ ناشر: جامعہ دارالعلوم رحیمیہ ملتان

بخدمت گرامی حضرت مولانا قاری محمد ادیس ہوشیار پوری دامت برکاتہم
السلام علیکم ورحمۃ اللہ وبرکاتہ! مزاج گرامی؟

آنجناب کا مسئلہ مجلہ ”ندائے رحیمیہ“ موصول ہو کر باعث مسرت ہوا، رسالہ
اور مضامین دیکھ کر خوشی ہوئی اللہ تعالیٰ مزید ترقی عطا فرمائے اور ہمیشہ کامیابی سے ہمکنار
کریں۔ اس دور میں دینی رسائل و جرائد کی اہمیت ایک بدیہی اور واضح چیز ہے،
بے حیائی، بے دینی کے فروغ نے اس کی ضرورت میں جو اضافہ کر دیا ہے وہ محتاج
بیان نہیں، اس لیے ندائے رحیمیہ کا اجراء وقت کی اہم ضرورت ہے جسے آپ نے
پورا فرما کر اپنے احباب اور متوسلین کے حق کو ادا فرمایا ہے، جزاکم اللہ تعالیٰ خیر الجزاء۔

احقر کا خیال ہے کہ ”اگر حضرت اقدس حکیم الامت مجدد الملت تھانوی
قدس سرہ کے ملفوظات کا انتخاب اور حضرت شیخ العرب والعجم مولانا سید حسین احمد مدنی
نور اللہ مرقدہ کے علوم و معارف سے متعلق ”معارف مدنی“ سے اقتباسات بھی مجلہ
کی نہت بن جائیں تو اور بھی بہتر ہوگا۔ ہذا راٰی وراٰی العلیل والامرا لیکم۔ فقط

احقر عبدالقدوس ترندی غفرلہ

جامعہ حقانیہ ساہی وال سرگودھا

۹ فروری ۲۰۱۳ء

مولانا محمد آصف چٹوٹی

اخبار الجامعہ

۱۱ / صفر المظفر: حضرت مدظلہم نے مدرسہ امدادیہ فتحیہ سلاٹوالی میں ماہانہ اصلاحی درس ارشاد فرمایا۔ اور بعد عصر حضرت مدظلہم جامعہ محمودیہ سرگودھا تشریف لے گئے جہاں مفتی اعظم پاکستان حضرت مولانا مفتی محمد رفیع عثمانی مدظلہم تشریف لائے ہوئے تھے، مغرب کے بعد حضرت مفتی صاحب دامت برکاتہم نے بیان فرمایا۔
۲۱: حضرت مدظلہم نے جامعہ میں ہفتہ وار اصلاحی درس ارشاد فرمایا۔

۳۰: حضرت مدظلہم نے مسجد عثمانیہ نزد جامعہ حقانیہ میں جماعت کے جوڑے بیان فرمایا جس میں سمرقند سے آئے ہوئے مہمان گرامی نے بھی شرکت فرمائی۔

یکم ربیع الاول: جامعہ حقانیہ کے ۵۹ ویں یوم تاسیس کے حوالہ سے ایک پروقار تقریب منعقد ہوئی جس میں درجہ تخصص کے طلبہ نے مختلف موضوعات پر مقالے پیش کیے، آخر میں حضرت مدظلہم نے بیان فرما کر دعا کرائی۔ ۷: حضرت مدظلہم نے شاہ نکدر ضلع جھنگ میں جلسہ عام سے بیان فرمایا۔ ۱۵: حضرت مدظلہم دو روزہ اصلاحی دورہ کے لیے پاکستان اور لاہور تشریف لے گئے جہاں اصلاحی بیانات فرمائے۔
۱۷: حضرت مدظلہم نے جامع مسجد عمر سلاٹوالی میں درس قرآن ارشاد فرمایا۔

۲۱: حضرت مدظلہم نے چک چانڈی بلوچاں ساہی وال میں جلسہ عام سے بیان فرمایا۔
جامع مسجد ترمذی

جامعہ حقانیہ فروکہ روڈ ساہی وال سرگودھا میں زیر تعمیر عظیم الشان جامع مسجد ترمذی کی کھدائی کا کام الحمد للہ تعالیٰ مکمل ہو چکا ہے، شترنگ کا کام جاری ہے۔ قارئین سے تعمیری کام میں سہولت کے لیے دعاؤں کی درخواست ہے۔

بسم الله الرحمن الرحيم

عن ابی ذر رضی اللہ تعالیٰ عنہ قال قال رسول اللہ ﷺ من بنی للہ مسجد اولو مثل مفحص قطاة بنی اللہ لہ بیتا فی الجنة۔

(السنن الکبریٰ للبیہقی)

نبی کریم ﷺ کا ارشاد گرامی ہے کہ جس شخص نے اللہ کی رضا کے لیے مسجد کی تعمیر میں حصہ لیا اگرچہ (وہ حصہ) چھوٹے پرندے کے گھونسلے کے برابر ہی ہو، تو اللہ تعالیٰ اس کے لیے اس کے بدلے جنت میں گھر بنائیں گے۔

جامع مسجد ترمذی

زیر انتظام جامعہ حقانیہ فروکہ روڈ ساہی وال سرگودھا

کی تعمیر الحمد للہ تعالیٰ شروع ہو چکی ہے

اہل اسلام کے لیے جنت میں گھر بنانے کا سنہری موقع ہے۔ اس

موقع سے خود بھی فائدہ اٹھائیں اور دوسروں کو بھی متوجہ

فرمائیں۔ تعمیری ضروریات میں ریت، سیمنٹ، بھری، سریا،

اینٹ، مٹی وغیرہ شامل ہیں۔

اکاؤنٹ نمبر: H-B-L-17030008164003

PH-048-6786002/6786899